


# చందమామ

ఆగస్ట్ 1992



4

మీరే పాల్కు  
మమిషానికే 2  
లాక్ష్మీకింగులు తినండి

ఒకేదారి  
ఒకే మార్గం  
లాక్ష్మీకింగ్ తినండి

వచ్చు సిగ్నల్  
అంతా ఒకే లాక్ష్మీకింగ్  
తినడానికి

మీరాయి దుకాణం  
లాక్ష్మీకింగ్ కొని  
పుండుకోండి

మీరును  
పైకే చేరాక 3  
లాక్ష్మీకింగులు తినండి

నిశ్చయం  
కొరకకండి  
నమిలితే చాలు



హోర్స్ లాక్ష్మీకింగ్ దారిలో వెళ్లండి

భలే రుచి, మీరు తింటూనే వుంటారు!





అడుతూ పాడుతూ నవ్విస్తూ కవ్విస్తూ హాయిగా సాగే సర్వజన రంజనం



చందమామ చిజయా  
కంప్లెక్స్ లా



నాగిరెడ్డి - చక్రపాణి  
ఆడిస్ట్రబుటర్స్

# బృందావనం

ప్రజాస్వామ్య సంగీతం ప్రసాదరావు



CHANDAMAMA CHANDAMAMA CHANDAMAMA



# మీ పై చదువుల కోసం, పుస్తకాల కోసం, కెనరా బ్యాంక్ అందించే అనువైన పథకాలు

విద్య ద్వారా విజ్ఞానం. చదువు ద్వారా జ్ఞానోదయం. కెనరా బ్యాంక్ వారి అసమానమైన, అద్భుతమైన పథకాల ద్వారా ఈ థెంటీని యెంతో మరలంగా సాధించవచ్చు.



**విద్యాసాగర్ :** ఎంతో అనువైన ఈ పథకం ద్వారా మీ పై చదువులకు అవసరమైన ధనసహాయాన్ని అందిస్తున్నాం. ఈ పథకం, దేశ విదేశాలలో మీ చదువుకు ఖర్చునంతా భరిస్తుంది. ఈ ఋణ సదుపాయం వినియోగించుకోవడానికి మీరు పట్టభద్రులే కావనవరం లేదు. కానీ, మీరు 'ఫెల్లోషిప్' సాందినవారై వుండాలి.  
**జ్ఞానగంగ :** ఈ పథకం ద్వారా మీకు నచ్చిన ఏ పుస్తకాన్నైనా, ఎన్ని పుస్తకాలైనా

కొనుక్కోవచ్చు. టెక్స్టుబుక్స్ తప్ప. కానీ వాటి వెల రూ. 1000 ల నుండి రూ. 5000 ల వరధిలో మాత్రమే వుండాలి. అంతేకాదు ; ఏ కెనరా బ్యాంక్ లోవైనా సరే, మీరు కనీసం ఒక సంవత్సరం నుంచి వారాదారులై వుండాలి.

**మాకార !** ఈ పథకాలు యెంత వుపయోగకరమైనవో!! అనువైన, అద్భుతమైన ఈ పథకాలు మీ కోసమే !! అయితే యిక ఆలస్యం చేసికీ!!



ఈ రోజే ఈ పథకాలలో చేరండి. మీ జ్ఞాన సంపదాభివృద్ధికి కెనరాబ్యాంక్ అండ నడా వుంటుంది.  
అభ్యుదయకరమైన, మీకు వుపయోగకరమైన సరిక్రొత్త పథకాలను ఎల్లప్పుడూ అందించే కెనరాబ్యాంక్ ఈ సంవత్సరం (91-92) కూడా అద్భుతమైన ఫలితాలను సాధించింది.

సొంత విధులు	...	రూ. 779 కోట్లు
రిజర్వ్ లు	...	రూ. 665 కోట్లు
వికర లాభాలు	...	రూ. 157 కోట్లు
డివిడెండ్ రేటు	...	22%
డిపాజిట్లు	...	రూ. 14238 కోట్లు
ఎడ్యూన్స్ లు	...	రూ. 8000 కోట్లు
డిపాజిట్ల సంఖ్య	...	22.6 మిలియన్లు



## కెనరా బ్యాంక్

(భారత ప్రభుత్వ అనుబంధ సంస్థ)

హెడ్ ఆఫీస్ : జె.సి. రోడ్, బెంగళూరు - 560 002.

ఎప్పుడూ ఒక అడుగు ముందు. సదా మీకు తోడు.





మీ హుందాలో తలదాచండి! మేగీ ప్లై  
క్లబ్ లో

మేగీ జిగ్జా పజిల్ లో  
మేగీ సాహసమయ ప్రపంచం  
విమలమవుతుంది.



మేగీ 'హూ-డు-వో-వో' మిస్టర్  
గేమ్ లో దొంగను పట్టుకోండి.



మేగీ 'ఎస్ ఎడ్వెంచరల్స్ గేమ్'లో  
సమీపం నుండి జాతాం పరమా  
య్యతను పూర్తి చేయండి.

# సరదా ప్రియులకు అద్భుత సాహస యాత్రలు!

మేగీ క్లబ్ సదస్యులకు ఉచిత బహుబలులు!

ఇతర గ్రహాదుల చతురతతో  
తలదాచండి-మీ తెలివితేటలతో మేగీ  
రెయిజర్స్ ఆఫ్ ది రిక స్టార్ గేమ్ లో



ఉచిత మేగీ  
"పర్లర్ ఆఫ్ ఎనిమల్స్" క్రిజర్.  
మీరు పొందే ప్రతి 2 బహుమతులతో ఒక మేగీ  
"పర్లర్ ఆఫ్ ఎనిమల్స్" క్రిజర్ ఉచితం.

ఎయ్! పిల్లలూ! మేగీ క్లబ్ లో చేరి మేగీ సాహస  
ప్రపంచంలో ప్రవేశించండి!

మీరు మేగీ సూదుల్స్ యొక్క ఐదు భాళి పండులకు

ముందు వైపున ఉండి ఉన్న మేగీ క్లబ్ లోని మీరు  
ఏమితున్న ప్రతి ఉచిత బహుమతి కోసం మాకు పంపించండి.  
అంతే! మీకు 6 నుండి 12 వారాలలో మేగీ క్లబ్ నుండి ఎంతో  
వివేచనీ ఉత్సాహాన్ని కలిగించే బహుమతి అందుతుంది.  
గుర్తుంచుకోండి! మీరు మాకు లేఖ వ్రాసినప్పుడు మీరు  
కావలసిన బహుమతితోబాటు మీ పేరు, చిరునామా,  
మీరు వున్న పేరీస్ పంపండి. ఉపరికి మీరు మేగీ క్లబ్  
సభ్యులైతే మీ సభ్యత్వపు సంఖ్య పంపండి. ఒకవేళ మీరు  
మేగీ క్లబ్ లో కాని వ్యక్తులలో మేగీ క్లబ్ సభ్యత్వం పొందటానికి  
సదసకాళం. పై వివరాలు పంపిణీపురు సభ్యత్వం కొదా  
కావాలని వ్రాయండి. మేము మేగీ క్లబ్ మెంబర్ షిప్ కార్డును  
మీ బహుమతితో బాటు ఉచితంగా పంపుతాము.

మా చిరునామా:

**MAGGI CLUB**

P.O. Box 5788 New Delhi-110 055



మరొక సదుపాయం కూడా! ఈ సరికి మీరు మీ మేగీ బడ్డె హౌస్ ను సేకరించనట్లయితే ఇప్పుడే సేకరించండి!

తన కలలు చెదిరి పోనీయకండి.  
అవి నిజం కానివ్వండి.  
అందుకై చేపట్టండి బాలల కానుక వృద్ధి నిధి.



మీ బిడ్డకు, తనతనాకు పెరిగే కానుక నొకదాన్ని ఇవ్వండి. యూనిట్ ప్రస్ట్ వారి బాలల కానుక వృద్ధి నిధిలో పెట్టుబడి పెట్టండి. మీ బిడ్డకి 21 ఏళ్లు వచ్చే నరికల్లా, మీ పెట్టుబడి మొత్తం తన అవసరాలు తీర్చుకోవడంలో సహాయపడడానికి తయారుగా వస్తుంది.

మీరు ఒకేసారిగా కొంత మొత్తం కానుకగా ఇవ్వవచ్చు. లేదా ఏటా కొద్దిపాటి మొత్తాలు చేర్చుతూ రావచ్చు. ఏ వర్గతీ ఎంచుకున్నా నరే, తనకి 21 ఏళ్లు వచ్చే నరికల్లా లక్షాధికారి అయ్యేలా చూడవచ్చు. (తనకి అవసరమైతే 18 ఏళ్ల వయస్సులో దబ్బు వాచను తీసుకునే వసతి ఉంటుంది).

యూనిట్ ప్రస్ట్ వారి బాలల కానుక వృద్ధి నిధి. ఎందుకంటే రవంత ముందాలవనత బంగారమంటే భవిష్యత్తుకు బాట వేయవచ్చు.

దరఖాస్తు ఫారాలు యూనిట్ ప్రస్ట్ శాఖలలోను, బ్యాంకుల, స్టోర్లలోను, కలెక్టర్స్ సెంటర్లలోను స్వీకరించబడుతాయి.

దరఖాస్తు ఫారం గల కరవత్రం కోసమై ఏ యూనిట్ ప్రస్ట్ శాఖలోనా, ముఖ్య ప్రతినిధి లేదా ఏజెంటు వద్దగానీ సంప్రదించండి.

బాలల కానుక వృద్ధి నిధి  
13% 14% డివిడెండు

బోనస్ ప్రతి  
శ 3 ఏళ్లకొకసారి



యూనిట్ ప్రస్ట్  
ఆఫ్ ఇండియా

22 మిలియన్ల మంది పైగా యూనిట్ స్వంతదార్ల సేవకై అంకితం.

సెక్యూరిటీ పెట్టుబడులపై ఉన్న మాధ్యమాలన్నీ ఉంటుంది. పెట్టుబడి పెట్టే ముందుగా మీ పెట్టుబడి నలవేదారునుగానీ, ఏజెంటునుగానీ సంప్రదించండి.

Branch Offices: • Hyderabad Ph: 240030 • Vijayawada Ph: 63964  
• Visakhapatnam Ph: 50275

Small text on the right side of the page, likely a contact or address line.





# చందమామ

సంస్థాపకుడు: 'చక్ర' పానీ

సంచాలకుడు: నాగిరెడ్డి

యుద్ధాలు ఎందుకు వస్తున్నాయి ?

“ప్రేమకు హింస వ్యతిరేకమైనది. ప్రేమగల మనిషి మరొకరిని చంపడం ఆసాధ్యం. ఆ ఆవసరం కూడా ఉండదు.”

దెబ్బ అయిదేళ్ళ క్రితం, భారతీయుణ్ణి వివాహమాడిన అంగ్ల వనిత ఈస్టర్ మేనన్ కు రాసిన ఉత్తరంలో మహాత్మాగాంధీ ఇలా అన్నారు. మొదటి ప్రపంచయుద్ధం జరుతూన్న రోజులలో గాంధీజీ— దక్షిణాఫ్రికాలో తెల్లవాళ్ళ బాత్తూహంకారానికి వ్యతిరేకంగా, అక్కడికి వలస వెళ్ళిన భారతీయుల పక్షంలో నిలబడి పోరాటం జరిపి, స్వదేశానికి తిరిగి వచ్చారు. విదేశపాలన నుంచి మనదేశానికి విముక్తి కలిగించడం ఎలాగా అని అలోచిస్తూన్న కాలమట్టంలోనే గాంధీజీ ఆ ఉత్తరం రాశారు. ఆ ఉత్తరంలో ఆయన ఇంకా ఇలా వివరించారు: ఒక పాముమీద దయగల వాళ్ళెవరూ దానిని చంపరు. అదే విధంగా ఆ పాముకూడా అలాంటివాళ్ళ జోలికి రాదు. జటువంటి మానసిక పరిపక్వతనే మనమందరం సాధించాలి. అయితే, దీనిని వ్యక్తులు సాధించవచ్చు కాని, దేశాలకు మాత్రం సాధ్యంకాదు. ఎందుకంటే, అన్ని దేశాలూ, అన్ని రంగాలలోనూ సమానమైన అభివృద్ధి సాధించడం అన్నది ఆసాధ్యమైన విషయం. కాబట్టి, దేశాల మధ్య స్పర్ధలు, యుద్ధాలు అనివార్యమవుతాయి. అయితే, మంచి కోసం పోరాడే ఏ దేశమైనా సరే ‘అత్యశక్తి’తో పోరాడాలి.

బాపూజీ మాటలు అక్షరాలా నిజమయ్యాయి. పేద-ధనిక దేశాలమధ్య, ప్రజలమధ్య తేడాలు ఎక్కువయ్యాయి. ఆ కారణంగానే రెండవ ప్రపంచ యుద్ధం వచ్చింది. ఆ తరువాత కూడా అక్కడక్కడ, అప్పడప్పడు చిన్నచిన్న యుద్ధాలు జరుగుతూ ఉన్నాయి.

గాంధీజీ జన్మదిన (అక్టోబర్ 2) సందర్భంగా ఆయన మాటలను స్మరించుకుని, మంచికోసం పోరాడే దేశాలన్ని ఆయన చెప్పినట్టు ‘అత్యశక్తి’తో పోరాడాలని ఆశిస్తున్నాము.

సంపుటి 90

అక్టోబర్ '92

సంచిక 4

విడి ప్రతి: 4-00

సంవత్సర చందా: 48-00



# పాడుదాం తీయగా క్యాంప్కో పాట!

పాలు మీగడ నిండినది. కమ్మని కలలా రుచికరమైనది.

ఇది నాకు నచ్చిన చక్కని చాక్లెట్. క్యాంప్కో శ్రీమీ మిల్క్ చాక్లెట్.

భారతదేశపు అతిపెద్ద అత్యాధునిక కర్మాగారం నుండి,  
క్యాంప్కో లిమిటెడ్, మంగుళూరు.



R K SWAMY/BDDO CL 10117 TL



## పశ్చిమ ఆసియాలో నూతన శాంతి ప్రయత్నాలు

ఇజ్రాయెల్ లో పది హేను సంవత్సరాలు సాగిన 'లీకుడ్ పార్టీ' పాలన అనంతరం ప్రస్తుతం మళ్ళీ లేబర్ పార్టీ అధికారంలోకి వచ్చింది. ఇంతకాలంగా కొనసాగుతూ వస్తున్న పశ్చిమ ఆసియా సమస్య పరిష్కారమయ్యే సూచనలు కనిపిస్తున్నాయి.



పాలస్తీనా ప్రజలను 15 సం॥లు ముప్పుతిప్పలు పెట్టిన లీకుడ్ నాయకుడు ఐట్టక్ షమీర్ పరిపాలన అంతమయింది. ఇది ఇజ్రాయెల్ - పాలస్తీనా ప్రజలమధ్య శాంతి ఏర్పడడానికి దోహదం చేస్తుందని పరిశీలకులు భావిస్తున్నారు.

ఐట్టక్ రాబిన్ డెల్టె

120 స్థానాలుగల ఇజ్రాయెల్ పార్లమెంటుకు గత జూన్ నెలలో జరిగిన ఎన్నికలలో లేబర్ పార్టీ 47 స్థానాలు గెలుచుకున్నది. పాలక పక్షమైన లీకుడ్ పార్టీకి 33 స్థానాలు లభించాయి. 12 స్థానాలు గెలుచుకున్న మెరెట్స్ పార్టీ, లేబర్ పార్టీతో సహకరించడంతో లేబర్ పార్టీకి అధికారం చేపట్టడానికి కావలసిన మెజారిటీ లభించింది. 5 స్థానాలు గెలుచుకున్న 'రెండు ఆరబ్ పార్టీలు కూడా లేబర్ పార్టీకి తమ మద్దతును తెలియజేశాయి.

ఆ విధంగా లేబర్ పార్టీ నాయకుడు ఐట్టక్ రాబిన్ నూతన ప్రధాని అయ్యారు.

ఏళ్ళ క్రితం జెరూసలేంలో జన్మించారు. ఆయన తల్లిదండ్రులు తూర్పు ఐరోపా నుంచి వలస వచ్చి పాలస్తీనాలో స్థిర పడినవారు. ఆ విధంగా ఆయనను ఇజ్రాయెల్ లో జన్మించిన (సాబ్రా) మొట్టమొదటి ప్రధానమంత్రి అని చెప్పవచ్చు. వ్యవసాయ విద్యలో శిక్షణ పొందాక ఆయన 'పాల్ మాక్' అనే రహస్య పోరాట బృందంలో చేరారు. ఇజ్రాయెల్ స్వతంత్రం పొందిన తరువాత, ఆయన 'ఇజ్రాయెల్ రక్షణదళం'లో చేరారు. కొంతకాలానికి ప్రధాన అధికారి అయ్యారు. 1968వ సం॥లో అమెరికాకు ఇజ్రాయెల్ రాయబారిగా వెళ్ళారు.



బదెళ్ళయ్యాక స్వదేశానికి తిరిగి వచ్చి, 1974 నుంచి 1977 వరకు లేబర్ పార్టీ నాయకత్వంలో ఇజ్రాయెల్ ప్రధాన మంత్రి పదవిని నిర్వహించారు.

ఆ తరువాత లీకుడ్—లేబర్ పార్టీలు సంయుక్తంగా ఏర్పాటు చేసుకున్న సంకీర్ణ ప్రభుత్వంలో 1984 వ సం॥ నుంచి అది 1990 లో పతనమయ్యేంత వరకు రక్షణ మంత్రిగా పదవీ బాధ్యతలు నిర్వహించారు.

ప్రస్తుతం కొత్తగా ఏర్పడిన ప్రభుత్వం ద్వారా, చాలాకాలంగా అపరిష్కృతంగా ఉంటూన్న పాలస్తీనా సమస్యకు పరిష్కారం లభించగలదని భావిస్తున్నారు. రాబిన్ తన టీవీ—రేడియో ప్రసంగాలలో ఈ విషయాన్ని ప్రస్తావిస్తూ, ప్రస్తుత సామాజిక అవసరాలకు అనుగుణంగా జాతీయ విధానాలలో మార్పులు ప్రవేశ పెట్టగలనని ప్రజలకు హామీ ఇచ్చారు.


అదేవిధంగా ఆయన ఆరబ్ నాయకులయిన జోర్డాన్ రాజునూ, లేబనన్, సిరియా అధ్యక్షులనూ ఔరూసలెంలో చర్చలు జరపటానికి ఆహ్వానించారు. ఇజ్రాయెల్ ఆక్రమిత ప్రాంతాలలో భవన

నిర్మాణ కార్యకలాపాలను ఆపుచేశారు. ఆ తరువాత ఈజిప్టు అధ్యక్షుడు మోజీ ముబారక్ ను కలుసుకోవడానికి స్వయంగా కైరోకు వెళ్ళి, ఆయనతో చర్చలు జరిపారు. పశ్చిమ ఆసియాలో శాంతి స్థాపనకు ఇది సరయిన సమయమని ఉభయూర్వా అంగీకరించారు.


ఈ సమయంలోనే పాలస్తీనా వియోచన సంస్థ (పి. ఎల్. ఓ.)—యాభైవిళ్ళ క్రితం పాలస్తీనా ప్రజలను మాతృభూమి నుంచి తరుమగట్టి, ఆక్రమించిన పశ్చిమ తీరాన్నుంచి, 'గాజా ప్రాంతం' నుంచి ఇజ్రాయెల్ వెంటనే వైదొలగాలని కోరింది.

పి. ఎల్. ఓ. నాయకుడు యాజర్ ఆరాఫత్ ప్రధాని రాబిన్ ను కలుసుకోవాలన్న కోరికను వ్యక్తంచేశారు.

పశ్చిమ ఆసియాలో సుస్థిరమైన శాంతిని నెలకొల్పడానికి వాషింగ్టన్ లో చర్చలు జరుగుతున్నాయి. ఈ చర్చలలో ఇజ్రాయెల్ ప్రధాని ఐట్జక్ రాబిన్ చేయనున్న సూతనసూచనలను, ఇతర దేశాలు ఎంతో ఆసక్తితో ఎదురు చూస్తున్నాయి.







## దయ్యంపోరు

రంగపురం అనే చిన్న పట్టణంలోని ప్రభుత్వ కచ్చేరీలో పనిచేసే కైలాసం అనే యువకుడికి, పల్లె గ్రామంలోని కాత్యాయని అనే అమ్మాయితో కొత్తగా పెళ్ళయింది. అయితే, రెండు మూడు నెలల ప్రయత్నం తర్వాతనే, ఆతడికి పట్టణానికి కాస్త పెడగా తక్కువ అద్దెలో ఒక పాతకాలపు ఇల్లు దొరికింది.

ఇల్లు దొరకగానే కైలాసం, భార్యను పట్టణానికి తీసుకు వచ్చాడు. అతడు అద్దెకు తీసుకున్నది మూడు గదుల ఇల్లు. భార్య పుట్టింటి నుంచి సారెగా చాలా సామాను తెచ్చింది. కైలాసం అమెతో ఇల్లు సర్దుకోమనీ, రాత్రి భోజనానికి ఒక స్నేహితుడింటికి వెళదామనీ చెప్పి, కచ్చేరీకి వెళ్ళిపోయాడు.

భర్త ఆటు వెళ్ళగానే కాత్యాయని ముందు గదిలో కుర్చీలు వేసి, కిటికీలకు

తెరలు కట్టింది. రెండో గదిలో పందిరి మంచం, బట్టల బీరువా, గోడకు నిలుపు టద్దం అమర్చింది. మూడో గదిలో కుంపటి, వంట పాత్రలూ సర్దింది.

ఈ పనులన్నీ పూర్తయేసరికి సాయం కాలమయింది. ఆ తరవాత కాత్యాయని శుభ్రంగా స్నానంచేసి, ముందు గదిలో వున్న కుర్చీలో కూర్చుని నింపాదిగా జాజి మొగ్గల మాల కడుతూండగా, కోతి ఒకటి కిచకిచ మంటూ కిటికీలోంచి లోపలికి దూకింది.

కోతిని చూసి భయపడి కాత్యాయని కుర్చీలోంచి లేవబోయేంతలో, కోతి ఒక ఆడదయ్యంగా మారి, "ఏదో రాక్షసిని చూసినట్టుగా, ఎందుకా భయం?" అంటూ కసిరి, "పాతికేళ్ళ క్రితం నా బంగారం అమ్మి ఈ ఇల్లు కొన్నాను. మా ఆయన తాగుళ్ళకూ, జూదాలకూ ఈ ఇల్లు



అమ్మేయాలి వచ్చిందనుకో! అయినా, ఈ ఇంటి పనులన్నీ నా ఇష్టప్రకారమే జరగాలి." అని గొంతి కుర్చీలో కూర్చున్నది.

కాత్యాయని భయంతో కంపించిపోతూ, దయ్యం కేసి చూస్తూ అలాగే నిలబడి పోయింది.

దయ్యం విసుగ్గా, "బెల్లం కొట్టిన రాయిలా అలా నిలబడిపోయావేం? వచ్చిన వాళ్ళకు ఫలహారం అదీ ఇచ్చి సత్కరించాలనే ఇంగితజ్ఞానం లేదా?" అన్నది.

కాత్యాయని అలా వణుకుతూనే వంట గదిలోకి వెళ్ళి, పుట్టింటి నుంచి తనతో

పాటు తెచ్చుకున్న సున్నిపుండలు, ఆరిసెలు ఒక పళ్ళెంలో పెట్టి తెచ్చి, దయ్యానికిచ్చింది.

దయ్యం లోటలు వేస్తూ వాటిని తిని, ఇల్లంతా ఒకసారి కలయచూసి, "హవ్వ, ఇది ఇల్లా, వల్లకాడా? ఇదేం సామాను సర్దుకోవడం, నా మొహం! నేను చెప్పినట్టు సర్దావంటే, నీ మొగుడు నిన్ను తెగ మెచ్చేస్తాడు." అంటూ ముందుగదిలో వంట పాత్రలు, కుంపటి, రెండో గదిలో కుర్చీలు, వెనక మూడో గదిలో పందిరి మంచం సర్దమన్నది.

అలా సర్దితే బాగుండదని కాత్యాయని నచ్చజెప్పబోతే, దయ్యం కన్నుమని, "నే చెప్పినట్టు సర్దు. పైకి కనపడుతున్నంత మంచిదాన్ని కాను, నేను జాగ్రత్త." అన్నది.

హడలిపోయిన కాత్యాయని, దయ్యం చెప్పినట్టుగా ఇల్లు మళ్ళీ సర్దింది. అంతలో వీధిలో కైలాసం వస్తున్న అలికిడి విని, "నాసంగతి నీ మొగుడి దగ్గర నేరు జారకు. తెలుసుగా—నేను అట్టే మంచి దాన్ని కాను," అంటూ మళ్ళీ కోతిగా మారి కిటికీలోంచి బైటికి దూకింది దయ్యం.

కైలాసం ఇంట్లోకి వస్తూనే, కాత్యాయని ఇల్లు సర్దిన తీరు చూసి నిర్ధాంతపోయి,



“నీకేమన్నా మతి పోయిందా? ఎవరైనా ఇల్లు ఇలా సద్దుతారా!” అంటూ కాత్యాయనిని గట్టిగా కోప్పడి. తానే సామానును సర్దువలసినచోట జాగ్రత్తగా సర్దిపెట్టడం ప్రారంభించి ముగించేసరికి బాగా పొద్దు పోయింది. అంత రాత్రివేళ మిత్రుడి ఇంటికి భోజనానికి వెళ్ళడం మర్యాద కాదని, కైలాసం ఇంత మజ్జిగ తాగి పడుకున్నాడు.

కాత్యాయని అతడికి దయ్యం గురించి చెప్పబోయి, దాని హెచ్చరిక గుర్తుకువచ్చి మెదలకుండా ఊరుకున్నది.

ఆరోజు పొద్దుపోయి లేచిన కైలాసం స్నానం చేసి, కచ్చేరికి బయలుదేరుతూ, “మధ్యాహ్నం భోజనానికి వస్తాను. వంట

త్వరగా ముగించు,” అని కాత్యాయనికి చెప్పి వెళ్ళిపోయాడు.

కాత్యాయని వంట ఆరంభించిందే ఆలస్యం. దయ్యం కిటికీలోంచి కోతిలాగా దూకి దయ్యంగా మారి, కాత్యాయని పక్కనే పీట వేసుకుని దర్జాగా కూర్చుని, కాత్యాయనిచేత బలవంతంగా పప్పులో చక్కెర, పులుసులో దోసెడు కారం, గుప్పెడు ఉప్పు వేయించింది. వంకాయ కూర ముక్కలు వేపకుండానే, ఇంత కారం కలిపించి మూత పెట్టించింది. తను మాత్రం కాత్యాయని చేత కమ్మని వంట వండించుకు తిని, మళ్ళీ కోతిలాగా మారి ఒక్క గెంతున కిటికీలోంచి బయటకు దూకింది.





మధ్యాహ్నం మంచి ఆకలిమీద వచ్చిన కైలాసం, కాత్యాయని వద్దించిన కూరలు నేట పెడుతూనే మండిపడి, "ఇది వంట కాదు ఎందుచేత! నా కర్మకొద్దీ నిన్ను కట్టుకున్నాను." అంటూ అరిచి, పళ్ళాన్ని విసిరికొట్టి వెళ్ళిపోయాడు.

కాత్యాయని గుడ్ల నీరు కుక్కుకుని, వంట గది శుభ్రం చేసుకుంది. ఇలా రెండు వారాలపాటు ఆడదయ్యం ఆమెను నిడిపించుకు తిన్నది. అది ఆమెచేత పిచ్చి పనులు చేయించి, భర్త చివాట్లు పెట్టేలా చేసి ఆనందపడేది.

ఆడదయ్యం పోరు పడలేక, విసిగి పోయిన కాత్యాయని ఒకరోజు రాత్రి,

కైలాసంతో, "నాలుగు రోజుల పాటు పుట్టింట వుండి వస్తాను," అన్నది.

"మహారాజుగా వెళ్ళు! నాకూ కాస్త మనశ్శాంతిగా వుంటుంది," అన్నాడు కైలాసం.

చిక్కిపోయి తిరిగి వచ్చిన కూతుర్ని చూసి, కాత్యాయని తల్లి, "ఇలా అయి పోయావేం, తల్లీ!" అంటూ కళ్ళనీళ్ళు పెట్టుకున్నది.

దయ్యం విషయం తల్లిదండ్రులకు చెబితే, వాళ్ళు హడలిపోయి బెంగపడతారని, ఆమె ఆ విషయం వాళ్ళకు చెప్పదలచలేదు. అయితే, ఆ సాయంత్రం పొలంనుంచి వచ్చిన అన్న ఆంజనేయులు గుచ్చి గుచ్చి అడగ్గా జరిగిందేమిటో అతడికి చెప్పేసింది.

అంతా విన్న ఆంజనేయులు తల పంకించి, "చెల్లీ, నువ్వేమీ దిగులుపడకు. ఒకేఒక్క వారం రోజుల్లో ఆ ఆడదయ్యం పీడ విరగడ చేస్తాను!" అన్నాడు.

మర్నాటి సాయంత్రం ఆంజనేయులు పట్నం వెళ్ళి, కచ్చేరీలో కైలాసాన్ని కలుసుకున్నాడు. కైలాసం బావమరిదిని చూస్తూనే కోపంగా, "ఏం బావా ఇలా వచ్చావు? నీ మతిలేని చెల్లెలు ఇల్లు వదిలాక, నేనెలా వున్నానో చూసి నవ్వి పోదామనుకున్నావా?" అని అడిగాడు.



అంజనేయులు శాంతపడమన్నట్టు కైలాసం వీపుతట్టి, బయటకు తీసుకుపోయి, దయ్యం గురించి వివరంగా చెప్పి, "ఆ దయ్యాన్ని విడేడు ఫధ్దాలుగు ఊళ్ళు దాటి పారిపోయేలా చేస్తాను. నువ్వు మాత్రం నే చెప్పినట్టు చెయ్యి!" అని బావమరిదికి చేయవలసిందేమిటో వివరించాడు.

తర్వాత అతను ఇంటికి పోయి, మర్నాడు సూర్యోదయంతోనే కాత్యాయన్ని అత్తవారింటికి ప్రయాణం కట్టించి, తను చేయవలసిందేమిటో ఆమెకు వివరంగా చెప్పాడు.

కాత్యాయని తిరిగి ఇంటికి రాగానే, దయ్యం కోతిరూపంలో కిచకిచా, కిచకిచా అంటూ అట్టహాసంగా కిటికీలోంచి ఇంట్లోకి దూకి, వెంటనే దయ్యంగా మారి, "నువ్వు పుట్టింటనే వుండిపోతావేమో అని దిగులు పడ్డాను. సరే, మీ ఆయన మధ్యాహ్నం భోజనానికి వస్తాడు గదా! నన్ను ఆకలి కాల్చేస్తున్నది. వేగిరం మీ ఆయన వంటా, నా వంటా ముగించు," అంటూ తొందర పెట్టింది.

మధ్యాహ్నం భోజనానికి వచ్చిన కైలాసం, పళ్ళెం ముందు కూర్చుని, "అహా, అద్భుతమైన వంట, అమోఘమైన రుచి!" అంటూ వచ్చేవానిని కష్టపడి



అవుకుని, కాత్యాయని వండిన కూరలు తిన్నాడు.

రాత్రికి దయ్యం చెప్పినట్లుగా కాత్యాయని స్నానానికి చన్నీళ్ళు తోడినప్పుడు, "అహా, చన్నీళ్ళ స్నానం సర్వరోగహరం, శరీరానికి చలవ, అని వైద్యుడు దానయ్య ఉట్టినే చెప్పాడా! ఎంత హాయి, ఎంత హాయి!" అంటూ స్నానం ముగించాడు.

ఆ రాత్రి మంచం మీద దుప్పటికి బదులు కాత్యాయని గొంగళి పరిస్తే, "మంచపని చేశావు. ఈ మండు వేసవిలో గొంగళిని ద్రచాలా సుఖంగా ఉంటుంది," అంటూ కైలాసం భార్యను మెచ్చుకున్నాడు.

ఇదంతా చూసి మండిపోయిన దయ్యం, మర్నాడు కాత్యాయనితో, "నీ మొగుడు అడంగిరేకులవాడిలా మారిపోయాడేం? పెళ్ళాం ఏం చేసినా గంగిరెద్దులా తల ఊపేయడమే, ఛీ!" అంటూ మెటికలు విరిచింది.

ముందే అనుకున్న విధంగా అంజనేయులు ఉదయం వేళ కాత్యాయని వాళ్ళ ఇంటికి వచ్చాడు.

అతణ్ణి చూస్తూనే కైలాసం, వంట గదిలో ఉన్న కాత్యాయనికి విసపడేలాగా, "ఇదిగో! మీ అన్నయ్య అంజనేయులు వచ్చాడు," అంటూ కేక పెట్టాడు.

ఆ రోజు చీకటితోనే కాకి రూపంలో ఇంటి అటక మీద ఎక్కి కూర్చున్న దయ్యం, ఇదంతా గమనిస్తూనే వున్నది.

భర్త కేకవిన్న కాత్యాయని, "ఇక్కడ పనిలో ఉన్నాను. అంజనేయులు అన్నయ్య ముందు చెప్పాపెట్టకుండా, ఇంత హఠాత్తుగా వచ్చాడేం!" అన్నది గట్టిగా.


దానికి అంజనేయులు పెద్దగా, "మరేం లేదు, చెల్లీ! ఆమధ్య కరణంగారి చిన్న కోడల్ని, దయ్యం ఒకటి పీడించసాగింది. దాన్ని నిన్న సాయంత్రంపట్టి, భూస్థాపితం చేసేందుకు నీసాలోకి నెట్టి బిరడా బిగించ బోతుంటే—బాబోయ్, నాకు తోడుగా మరొక అడదయ్యం కావాలంటూ, కళ్ళ నీళ్ళు పెట్టుకున్నది. దానిమీద జాలి కలిగి, మరొక అడదయ్యం కోసం వెతు కుతూ, ఇటోచ్చాను," అన్నాడు.

అంజనేయులు, పట్టిన భూతాన్ని భూస్థాపితం, అన్న మాటలు వింటూనే అటకమీద కాకి రూపంలో వున్న దయ్యం కావ్, కావ్ అంటూ ఎగిరి, కిటికీలోంచి బయటికి దూరి, అక్కడికి ఏడామడల దూరంలో ఉన్న అడవికేసి పారిపోయింది.

ఇది చూసి కైలాసం పరమానందం చెంది, అంజనేయులి చేతులు పట్టుకుని, "క్షమించు, బావా! అసలు సంగతి తెలియక, నీ చెల్లెలికి మనస్తాపం కలిగించాను," అన్నాడు.







# మాయా భవనం

7

[మహేంద్రనాథుడనే యువకుడు వీరసేనమహారాజు అనుమతి పొంది, విడిదిభవనం నుంచి కనిపించకుండా పోయిన యువరాణి విద్యావతిని వెతకటానికి బయలుదేరాడు. అతడు మొదట సారససరోవర విడిదిభవనం పరిసరాలను పరీక్షించి చూడటానికి అక్కడికి వెళ్ళి, పడవవాణ్ణి పలకరించి, అక్కడినుంచి అడవి కేసి బయలుదేరాడు. —తరువాత]

మహేంద్రనాథుడు, సారససరోవర తీరాన్ని జాగ్రత్తగా పరిశీలిస్తూ, అరణ్యం కేసి నడక సాగించాడు. సరోవరం చుట్టూ సరైన మార్గం లేదు. ఎవేవో తీగలూ, ముళ్ళ పొదలూ అడ్డదిడ్డంగా అల్లుకుని ఉన్నాయి. జాగ్రత్తగా వాటిని తొలగించు కుంటూ, అక్కడక్కడా ఆగి, విడిదిభవనాన్ని పరీక్షించి చూస్తూ, అరణ్యంలోకి మార్గమేదైనా కనిపిస్తుందేమోనని వెతు

కుతూ ముందుకు పోసాగాడు. అరేజు సూర్యాస్తమయం అయ్యేవరకూ ఎంత ప్రయత్నించినా, అతడికి అరణ్యంలోకి మార్గం కనిపించలేదు. అరాత్రంతా ఒక చెట్టుకింద బండమీద గడిపాడు. తెల్లవారగానే లేచి చుట్టుపక్కల కలయచూశాడు. తను రాత్రి కూర్చున్న బండకు కొంత దూరంలో, సరోవరజలం నుంచి చిన్న మెట్లు కనిపించాయి. మహేంద్రనాథుడు



ఆ మెట్లను సమీపించాడు. మెట్లు సరిగ్గా కనిపించకుండా వాటిమీద చెట్లకొమ్మలు అడ్డదిడ్డంగా వేయబడి ఉన్నాయి. అతడు వాటిని తొలగించాడు. అడవిలోకి సన్నటి మార్గం కనిపించింది. ఒత్తుగా పచ్చటి ఆకులు పరచిన ఆ మార్గం, కొత్తగా ఏర్పరచిందని అతడు గ్రహించాడు. క్యారమ్మగాలు తన మీదికి రాకుండా తగిన జాగ్రత్తతో మహేంద్రనాథుడు ముందుకు నడిచాడు.

దారికి ఇరువైపులా ఎత్తయిన చెట్లు ఉండడంవల్ల, సూర్యోదయం అయినప్పటికీ, మార్గం మసక చీకటిగానే ఉన్నది. అలా ఎంతోసేపు నడిచి,

మహేంద్రనాథుడు సూర్యాస్తమయ వేళకు, ఒక సమతలప్రదేశాన్ని చేరాడు. మార్గానికి ఒకవైపున చిన్న కుటీరం కనిపించింది. అరణ్యమధ్యంలో ఈ కుటీరం ఎలా వచ్చిందా అని అనుకుంటూ మహేంద్రనాథుడు దానిని సమీపించాడు.

“ఎవరికోసం చూస్తున్నావు, నాయనా?” అన్న కంఠస్వరం వినిపించింది.

మహేంద్రనాథుడు, కంఠస్వరం వినిపించిన దిక్కుకేసి తిరిగి చూశాడు.

పెద్దపొదకు అవతల వైపున ఒక సన్యాసి, మొక్కలకు నీళ్ళు పోస్తూ కనిపించాడు. మహేంద్రనాథుడు, చేతులెత్తి ఆయనకు నమస్కరించి, “నేనొక ముఖ్యమైన కార్యం మీద బయలుదేరాను. అనుకోకుండా తమ దర్శనభాగ్యం కలిగింది,” అన్నాడు.

ఆజానుబాహువయిన ఆ సన్యాసి ప్రశాంతవదనం చూసి మహేంద్రనాథుడు ఒక్కక్షణం ఆశ్చర్యం చెందాడు. కరుణతో నిండిన చూపులతో, ఆయన మందహాసం చేస్తూ, “ఇప్పటికే సూర్యుడు అస్తమించాడు. నీ గమ్యం ఏదైనప్పటికీ, ఈ రాత్రి ఇక్కడే గడిపి, తెల్లవారాక బయలుదేరు, నాయనా!” అని మహేంద్రనాథుడి భుజాన్ని ఆప్యాయంగా తాకి, కుటీరంకేసి నడిచాడు.



మహేంద్రనాథుడు ఆయనను అనుసరించాడు. ఇరువురూ కుటీరంలోకి ప్రవేశించాక, సన్యాసి ఒక చాపమీద కూర్చున్నాడు. మహేంద్రనాథుడు ఆయన పాదాలవద్ద కూర్చున్నాడు.

“నేను అనేక సంవత్సరాలు మనశ్శాంతికోసం దేశాలెన్ని తిరిగాను. అఖిరికి ఇక్కడికి చేరాను. ఈప్రాంతానికి వచ్చిన తరువాత, మరెక్కడికీ వెళ్ళాలని పించలేదు. నేనిక్కడికి వచ్చాక నన్ను చూసిన మొట్టమొదటి వాడివి నువ్వే.” అన్నాడు సన్యాసి.

మహేంద్రనాథుడు మౌనంగా సన్యాసి పాదాలు ఒత్తసాగాడు.

“నాయనా, నువ్వెవరో, ఏ కార్యమీద ఇటు వచ్చావో చెప్పనేలేదు!” అని అడిగాడు సన్యాసి.

“మహాత్మా! నా పేరు మహేంద్రనాథుడు. వీరగిరి రాజ్యానికి చెందినవాణ్ణి. చిన్నప్పడే నా తండ్రి మరణించాడు. అప్పటినుంచి మా తల్లికొడుకుల క్షమాన్ని మా పినతండ్రి, పినతల్లి చూడసాగారు. కాని దురదృష్టవశాత్తు మాపినతల్లి కానుపు సమయంలో మరణించడంవల్ల, మా పినతండ్రి జీవితం మీద విరక్తితో, మమ్మల్ని వదలి ఎటో వెళ్ళిపోయాడు. అప్పటినుంచి నేనూ, మా తల్లి మాత్రం



ఉంటున్నాము. మా తల్లి దేవీఅలయానికి పూలమాలలు కట్టిస్తూ, దానిద్వారావచ్చే ఆదాయంతో బతుకుతున్నాము.” అన్నాడు మహేంద్రనాథుడు.

ఆ మాటలు వినగానే, సన్యాసి చటుక్కున తన కాళ్ళు వెనక్కులాక్కున్నాడు. దయనీయమైన తన వృత్తాంతాన్ని వినడంతో సన్యాసి హృదయం చలించిందని భావించిన మహేంద్రనాథుడు మళ్ళీ, “ఒక వారం క్రితం, వీరగిరి యువరాణి విద్యావతిని ఎవరో అపహరించారు. రాజభటులు అమెకోసం నలుదిశలా వెతికారు. కాని అమెజాడ తెలియలేదు. కాబట్టి, అమెను



వెతకటానికి నేను బయలుదేరాను. అందుకు రాజుగారి అనుమతి కూడా పొందాను. సరోవరాన్ని ఆనుకుని వున్న అరణ్యంలో ప్రవేశించి, ఇటుగా వచ్చి మిమ్మల్ని దర్శించాను," అన్నాడు.

"అలాగా! ఈ పరిసరాలలో మానవులెవరూ లేరు. ఒకవైపున ధవళగిరి పర్వతాలున్నాయి. వాటిలోకి మానవమాత్రులెవరూ ప్రవేశించలేరు. పర్వతానికి అపతల హిమగిరి రాజ్యం ఉన్నది. ఇక్కడినుంచి ఆ రాజ్యం చేరడంకూడా దుర్లభమే నాయనా!" అన్నాడు సన్యాసి.

"పడమటిదిక్కునుంచి వెతికితేమంచి ఫలితం వుంటుందని జ్యోతిషిషాచార్యులు

సెలవిచ్చారు, మహాత్మా! నేను యువకుణ్ణి; ఎంతటి కష్టాన్నయినా ఎదుర్కోగలను. ధర్మప్రభువయిన మా రాజు విచారాన్ని పొగొట్టడం నా కర్తవ్యంగా భావిస్తున్నాను. నా కర్తవ్యనిర్వహణలో నా ప్రాణాలను కూడా ఒడ్డుతానికి సిద్ధంగా ఉన్నాను!" అన్నాడు మహేంద్రనాథుడు.

"అదర్శపౌరుడుగా నీ కర్తవ్యాన్ని నిర్వర్తించడానికి నువ్వు తీసుకున్న నిర్ణయం మెచ్చుకోదగినది. సరే, నిద్రపో. ఉదయమే బయలుదేరవచ్చు," అని సన్యాసికూడా నిద్రకు ఉపక్రమించాడు.

మహేంద్రనాథుడు ఉదయం నిద్రలేచే సరికి సన్యాసి ధ్యానంలో ఉన్నాడు. సన్యాసి కళ్ళు తెరవగానే, మహేంద్రనాథుడు ఆయనకు సాష్టాంగ సమస్కారం చేశాడు. సన్యాసి అతన్ని ఆశీర్వదించి, "అపూర్వమైన నీ ధైర్యసాహసాలే నీకు విజయం సమకూరుస్తాయి. ఇదిగో, ఈ ఉంగరాన్ని ధరించు. దీనిని నీకోసమే దివ్యశక్తులు కలదిగా అభిమంత్రించాను. ఈ ఉంగరంలోని రాయికి ప్రత్యేకమైన శక్తులున్నాయి. అవి ఏదో మునుముందు నీకే తెలుస్తాయి. అయితే, ఈ విషయం నువ్వు మరెవరికీ చెప్పకూడదు. చెప్పావే, ఆ క్షణమే శక్తులన్నీ పోతాయి. నీ ప్రయాణంలో విజయం సాధించి, తిరిగి









వచ్చేటప్పుడు మీ తల్లిని చూసేముందు, నా దగ్గరికి రా. ఆ వృద్ధురాలు నీ రాకకోసం ఎంత తపిస్తున్నదో, ఏమో!" అన్నాడు సన్యాసి.

"మహాత్మా! మా తల్లిని గురించి విచారించవలసిన అవసరం లేదు. ఆమె సంరక్షణాబాధ్యతలు రాజుగారే చూసు కుంటున్నారు. మీ ఆజ్ఞానుసారం, నా ప్రయాణం విజయవంతం అయ్యాక, తిరిగి వచ్చి మిమ్మల్నిదర్శిస్తాను. ఆశీర్వాదించండి, మహాత్మా!" అని సమస్కరించాడు మహేంద్రనాథుడు.

సన్యాసి అతన్ని ఆప్యాయంగా కౌగిలించుకున్నాడు. అప్పుడాయన కళ్ళు

చెమ్మగిల్లడం చూసి మహేంద్రనాథుడు అమితాశ్చర్యం చెందాడు.

కుటీరం నుంచి వెలుపలికి వచ్చిన మహేంద్రనాథుడు, సేనానాయకుడి సలహాను గుర్తుకు తెచ్చుకుని, పడమటిదిక్కుకేసి బయలుదేరాడు. సరైన మార్గం లేక పోయినప్పటికీ, నడవడానికి అంత కష్టంగా లేదు. కొంతదూరం వెళ్ళాక, ఒక కొండ కనిపించింది. అతడు కొండ మీదికి ఎక్కుతూ, అక్కడక్కడా అగిరిందికి చూడసాగాడు. చెట్ల పైకొమ్మలు తప్ప అతడికేమీ కనిపించలేదు. సూర్యాస్తమయమయ్యే సమయానికి కొండశిఖరానికి చేరాడు. ఎదురుగుండా ఎత్తయిన గోడ కనిపించింది. అదొక పెద్ద భవనం ప్రహరీ గోడ అయివుంటుందని అనుకుని, సమీపించి చుట్టూ తిరిగిచూశాడు. ద్వారమార్గం కనిపించలేదు. చీకటి పడుతూ వుండగా ఒకచోట మెట్లు కనిపించాయి. ఆ మెట్లు మీదుగా మహేంద్రనాథుడు తలుపులు మూసిన ఇనుప ద్వారమార్గాన్ని చేరాడు. తలుపులకు బలమైన గొలుసుబిగించి ఉన్నది. అతడు గొలుసులను పట్టుకుని అటూఇటూ గట్టిగా కదిలించాడు. ఆ శబ్దం విని కొంతసేపటికి చేత కాగడాతో ఎవరో వచ్చి కొద్దిగా తలుపు తెరచి, "మాయజమాని అనుకున్నాను! ఎవరు నువ్వు?"



ఎందుకిలా వచ్చావు?" అని అడిగాడు ఆశ్చర్యంతో.

"నాపేరు మహేంద్రనాథుడు. వీరగిరి రాజ్యానికి చెందినవాణ్ణి. బతుకుతెరువు కోసం హిమగిరి రాజ్యానికి వెళుతున్నాను. ఈ పర్వతమార్గం దగ్గరిదారి అనిచెప్పారు. అయినా, ఇక్కడికి చేరడానికే మూడు రోజులుపట్టింది. పొద్దుపోయింది. లోపలికి అనుమతించావంటే, ఈ రాత్రికి ఇక్కడే వుండి నా దారిని నేను వెళతాను," అన్నాడు మహేంద్రనాథుడు.

గొలుసుకు బిగించిన తాళం తీసి, వాడు తలుపు తెరుస్తూ, "నేనీ భవన ద్వార పాలకుణ్ణి. లోపల నాకొక గది ఉన్నది. నువ్వు ఈ రాత్రికి అక్కడ పడుకోవచ్చు," అన్నాడు.

మహేంద్రనాథుడు వాడివెంట లోపలికి వెళ్ళాడు. ద్వారపాలకుడు అతన్ని తన గది లోపలికి తీసుకువెళ్ళి, "నువ్వు ఇక్కడే కూర్చో. నీ కేదైనా తినడానికి తెస్తాను. కొత్తవాళ్ళెవరినీ లోపలికి వదల కూడదని మా యజమాని ఆజ్ఞ. ఆయన ఇప్పుడిక్కడ ఉన్నట్టయితే నిన్ను లోపలికి అనుమతించేవాణ్ణి కాను," అన్నాడు.

"నా కారణంగా నువ్వు మీ యజమాని కోపానికి గురికావద్దు. నేను తెల్ల



వారకముందే వెళ్ళిపోతాను," అన్నాడు మహేంద్రనాథుడు.

"అలాగే! మా యజమాని చండ శాసనుడే కాని, చాలా మంచి మనిషి. ఏ పరిస్థితిలో నిన్ను లోపలికి అనుమతించానే చెబితే నీమీద కనికరం చూపగల దయామూర్తి. నువ్వేమీ దిగులుపడవద్దు," అని చెప్పి ద్వారపాలకుడు గదినుంచి వెలుపలికి వెళ్ళాడు.

"అరణ్యమధ్యంలో ఎత్తయిన కొండ మీద నిర్మానుష్యంగా ఉన్న స్థలంలో ఈ భవనాన్ని ఎందుకు నిర్మించారు? ఈ భవనం యజమాని ఎవరై వుంటాడు? అతడు దయామూర్తి అని ద్వారపాలకుడు

చెబుతున్నాడు. అటువంటివాడు యువ రాణిని అపహరించి తెచ్చి దాచి వుంటాడా?" అని మహేంద్రనాథుడు రకరకాలుగా అలోచించేసాగాడు.

ఇంతలో ద్వారపాలకుడు ఒకపళ్ళెంలో ఏవో ఆహారపదార్థాలు తెచ్చి, మహేంద్రనాథుడి ముందు వుంచి, "ఈ పూటకు ఇదే లభించింది. దీనితోనే నీ ఆకలి తీర్చుకోవాలి!" అన్నాడు.

"మీ యజమాని ఎప్పుడు వస్తాడు?" అని అడిగాడు మహేంద్రనాథుడు యథాలాపంగా.

"ఎప్పుడు వస్తాడో, ఎప్పుడు వెళతాడో ఎవరికీ తెలియదు. అందువల్ల ఏక్షణంలో నైనా రావచ్చునని మేము సర్వవేళలా ఎంతో జాగ్రత్తగా వుంటాము," అన్నాడు ద్వారపాలకుడు.

"మేము, అంటున్నావు. మరి, ఇక్కడ నీతోపాటు ఇంకా ఎందరున్నారు. మీ యజమాని కుటుంబం వాళ్ళున్నారా?" అని అడిగాడు మహేంద్రనాథుడు.

"మా యజమాని కుటుంబం వాళ్ళంటూ ఇక్కడ ఎవరూలేరు. ఆయన ఈ భవనంలో ఎప్పుడూ ఒంటరిగానే ఉంటారు. ఆయన తన గదిలో తాళపత్ర గ్రంథాలను పరిశీలిస్తూ రోజంతా గడుపుతారట. ఇటీవల ఇక్కడి కెవరో ఒక గొప్ప స్త్రీ వచ్చింది. బహుశా ఆమె ఏదో ముఖ్యమైన విషయంలో మా యజమానిని సంప్రదించడానికి వచ్చివుంటుంది. ఆమెవచ్చిన తరువాత ఆయన రెండు రోజులపాటు తన గదినుంచి బయటకు రాలేదు. ఆ తరువాత హడావుడిగా ఎక్కడికో వెళ్ళిపోయాడు. అందుకే, ఆయన ఏక్షణంలో నైనా రావచ్చునని ఎదురుచూస్తున్నాము!" అన్నాడు ద్వారపాలకుడు.

వాడు ఎవరో గొప్పస్త్రీ వచ్చిందని చెప్పగానే, మహేంద్రనాథుడికి అమెయంవరాణి అయివుంటుందేమోనన్న అనుమానం కలిగింది. ఎలాగైనా, ఇక్కడే మరి కొన్నాళ్ళు ఉండడం అవసరమని అతడు నిర్ణయించుకున్నాడు. —(ఇంకావుంది)







## వ్యాపారిస్వార్థం

పట్టుపదలని విక్రమార్కుడు చెట్టుపద్దకు తిరిగి వెళ్ళి, చెట్టుపైనుంచి శవాన్నిదించి భుజాన వేసుకుని, ఎప్పటిలాగే మౌనంగా శ్మశానంకేసి నడవసాగాడు. అప్పుడు శవం లోని బేతాళుడు, "రాజా, ఇంత అర్థరాత్రి వేళ, భయం కలిపే శ్మశానంలో నువ్వు ఇంతగా శ్రమ పడుతున్నావంటే, అందుకు కారణం నువ్వేదో ఒక బృహత్ కార్యాన్ని సాధించదలిచావని తెలుస్తూనే ఉన్నది. అయితే, దాన్ని జీవిత కాలంలో సాధించ లేనేమో అన్న శంక, నీకెప్పుడైనా కలిగిందా? ఎందుకంటే — చాలామందిలో, తాపతుకు మించిన కోరికలూ, వాటిని నెరవేర్చుకోవాలన్న అశా ఉంటుంది. కాని వారిలో తార్కికదృష్టి, మానవ స్వభావాన్ని గురించిన లోతైన పరిజ్ఞానం లోపించడంతో నిరాశకు గురి అవుతారు. అలాంటివారు తమ జీవితపు చరమదశలో

**చేలాళ కథలు**



తాము సాధించలేనిదాన్ని తమ వారసుల ద్వారా అయినా సాధించి తీరాలన్న వ్యామోహానికి లొంగి, అందులోనూ అపజయం పాలవుతారు. ఈ విషయమై ముందు హెచ్చరికగా వుండేందుకు ధనగుస్తుడనే వ్యాపారి కథ చెబుతాను, శ్రమ తెలియకుండా, విను," అంటూ ఇలా చెప్పసాగాడు :

ఒకానొకప్పుడు భాగ్యనగరంలో ధనగుస్తుడనే వ్యాపారి వుండేవాడు. ఆయన వ్యాపారంలో ఎంతో సమర్థుడే అయినప్పటికీ బంధుప్రీతి ఎక్కువ. పేదలైన ఒంధువులపట్ల ఎంతో కనికరం చూపేవాడు. దానిని ఆసరాగా తీసుకుని, చేర

దీనిన బంధువులందరూ ఆయనను రకరకాలుగా మోసం చేసి బాగా డబ్బుకాజేశారు. ఈ విషయం గ్రహించే సమయానికి ధనగుస్తుడు చాలా ముసలివాడయ్యాడు.

ధనగుస్తుడికి అనందుడు, వినేదుడు, వివేకుడు అనే పేర్లుగల ముగ్గురు కొడుకులున్నారు. ఒకరోజు ఆయన తన ముగ్గురు కొడుకుల్ని దగ్గరకు పిలిచి, "నాయనలారా! వ్యాపారానికి సమర్థతతోపాటు స్వార్థం కూడా చాలా ముఖ్యం. ముఖ్యంగా బంధువులపట్ల ఎంతో జాగ్రత్తగా వ్యవహరించాలి. అది లోపించిన కారణంగా, నేను అయినవాళ్ళందరినీ నమ్మి చాలా నష్టపోయాను. కోట్లకు పడగలెత్తాల్సిన మనం, ఈరోజు లక్షాధికారులుగా నైనా మిగిలామంటే, అందుకు మీ సమర్థత కూడా కారణం. కాబట్టి నేనిప్పుడు మిమ్మల్ని ఒక కోరిక కోరుతాను, తీర్పుగలరా?" అని అడిగాడు.


ముగ్గురు కొడుకులూ వినయంగా, "వ్యాపారికి స్వార్థం అవసరమని మాకు తెలుసు. మీ పద్ధతులు మాకు నచ్చకపోయినా, మీపై గల గౌరవంకొద్దీ ఈనాటివరకూ మీకెన్నడూ ఎదురు చెప్పలేదు. ఎంత వ్యాపార సామర్థ్యం వున్నవాడయినా, తండ్రివిషయంలో విమాత్రం



స్వార్థం చూపకూడదని మా అభిప్రాయం." అని తండ్రికి చెప్పి, ఆ కోరిక ఏదైనా సరే తీర్చడానికి నిద్రంగా వున్నామన్నారు.

ధనగుప్తుడు దీనికెంతో సంతోషించి, "నా వ్యాపారం రాణించక పోవడానికి కారణం, మన ఇల్లేనని చాలామంది అంటున్నారు. ఈ ఇంటిని స్వయంకృషి వల్ల సంపాదించిన డబ్బుతో ఎంతో కష్టపడి కట్టాను. ఇదంటే నాకెంతో అభిమానం. నా ప్రాణాలింట్లోనే పోవాలని, నా కోరిక. ఈ ఇంటికి స్థలదోషముందని అంతా అంటూంటే నాకెంతో బాధగా వుంది. కొంతమంది స్వార్థపరులీ ఇంటి మీద కన్నేశారు. నన్ను మభ్యపెట్టి ఎలాగైనా సరే ఈ ఇల్లు కొనుక్కోవాలని వాళ్ళ ఆశ! ఈ ఇంటికి స్థలదోషం లేదని మీరు ఋజువు చేయాలి! ఈ ఇంట్లోనే నేను కోటికి పడగలెత్తేలా చేయాలి." అని అన్నాడు.

అనందుడు, వినోదుడు తండ్రి మాటలకు వెంటనే తలలూపారు. విచేకుడు మాత్రం కొంతసేపు మౌనంగా ఆలోచించి, "నాన్నగారూ! పొరపాటు తెలుసుకున్నప్పటికీ, ఈ వయసులో మీరిక మారరు. అయిన వాళ్ళ విషయంలో కఠినంగా వ్యవహరించడం మీవల్ల కాదు



కాబట్టి, ముందుగా మీరు వ్యాపారం నుంచి తప్పుకోవాలి." అన్నాడు.

ధనగుప్తుడు దీనికి సరేనన్నాక, విచేకుడు మళ్ళీ, "వ్యాపారం ఒకరి చేతి మీదుగా అయితేనే రాణిస్తుంది. అందు వల్ల మా ముగ్గురిలో ఎవరు సమర్థులని తోస్తే, వారికి మీ వ్యాపారాన్ని అప్పగించండి," అన్నాడు.

ధనగుప్తుడు దీనికూడా సంతోషంగా అంగీకరించి, "మీరు ముగ్గురూ కూడా చాలా సమర్థులు, విచేకవంతులు. నా కోరిక ఎవరు తీర్చగలరనుకుంటే వారు ముందుకు రండి. మిగతా ఇద్దరూ స్వతంత్రంగా వ్యాపారం ప్రారంభించండి."



భించేందుకు నేను సాయం చేస్తాను," అన్నాడు.

ఆయన కొడుకులు ముగ్గురూ కాసేపు సమాలోచన చేశారు. స్వతంత్రంగా వ్యాపారం ప్రారంభించేకంటే, తండ్రి వ్యాపారాన్ని తీసుకోవటమే శ్రేయస్కరంగా కనిపించింది వాళ్ళకు. అందుచేత అప్పటికప్పుడు వాళ్ళేనిర్ణయానికి రాలేక పోయారు.

అప్పుడు ధనగుప్తుడు, "అయితే, నేను మిమ్మల్నిక్క ప్రశ్న వేస్తాను. దానికి సరి ఆయిన సమాధానం చెప్పినవాడే, నా వ్యాపారానికి వారసుడవుతాడు," అని అన్నాడు.

కొడుకులు ముగ్గురూ దీనికి ఒప్పు కున్నాక, "ఈ క్షణాన మీ ముందు దేవుడు ప్రత్యక్షమై ఏం కావాలి అని అడిగితే, మీరేమి కోరుకుంటారు?" అని ప్రశ్నించాడు ధనగుప్తుడు.

ఆనందుడు వెంటనే, "ఈ ప్రపంచం లోని ధనమంతా నావద్దనే ఉండాలంటాను," అన్నాడు ఎంతో ఉత్సాహంగా.

"ఈ ప్రపంచంలోని ధనమంతా నా వద్దనే తయారుకావాలంటాను," అన్నాడు వినోదుడు.

వివేకుడేమీ మాట్లాడకపోవడం చూసి, ధనగుప్తుడు కుతూహలంగా, "ఈ విషయమై నువ్వేమీ ఆలోచించలేదా?" అని అడిగాడు.

వివేకుడు చిన్నగా నవ్వి, "ఇందులో ఆలోచించడానికేముంది? దేవుడు నిజంగా నాకెదురై నా కోరిక తీర్చుతానంటే, నేను మానవత్వం నిండిన మంచి మనిషికోరేదే కోరుకుంటాను," అన్నాడు.

"అదేమిటో చెప్పు!" అన్నాడు ధనగుప్తుడు మరింత కుతూహలంగా.

"మనుషులందరూ సుఖ శాంతులతో ఆరోగ్యంగా జీవిస్తుండాలన్నది, నాకోరిక" అన్నాడు వివేకుడు.

దీనికి పెద్దవాళ్ళిద్దరూ హేళనగా నవ్వారు.



ధనగుప్తుడు మాత్రం వాణ్ణి మెచ్చుకుని, తన వ్యాపారాన్ని వాడికి అప్పగించాడు.

ఇదిచూసి అనందుడు, వినేదుడు తెల్లబోయారు. అప్పుడు ధనగుప్తుడు వాళ్ళతో ఇలా అన్నాడు : "మీ ముగ్గురి సమర్థత గురించి తెలుసుకునేందుకు, నేను మిమ్మల్ని ప్రశ్నలు వేయవసరం లేదు. చిన్నప్పటినుంచీ మిమ్మల్ని శ్రద్ధగా గమనిస్తున్న నాకు, మీ సమర్థత గురించి పూర్తిగా తెలుసు. కానీ వ్యాపారానికి సమర్థతతోపాటు స్వార్థం కూడా అవసరమని ముందే చెప్పానుగా! అయితే, ఎంత శ్రద్ధగా గమనించినా మనిషిలోని స్వార్థాన్ని తెలుసుకోవడం చాలా కష్టం. ఇలాంటి ప్రశ్నలకు వచ్చే సమాధానాల్లోనే, మనిషి స్వార్థం బయటపడుతుంది. వివేకుడు మీ ఇద్దరికంటే తెలివైన స్వార్థపరుడని అతని సమాధానంద్వారా బైటపడింది. అందుకే వాడికి నా వ్యాపారాన్ని అప్పగిస్తున్నాను," అన్నాడు.

బేతాళుడు ఈ కథ చెప్పి, "రాజా, ధనగుప్తుడు ఎంత సమర్థుడైనా, బంధుప్రితి కారణంగా, వాళ్ళ మోసాలకు గురయి కోటికి పడగలెత్తలేకపోయాడు. అతడు కట్టిన ఇంటికి స్థలదోపం వున్నదని నీలివార్తలు వుట్టించి, దాన్ని చౌకగా



కొనుక్కోవాలని కొందరు స్వార్థపరులు ప్రయత్నం చేస్తున్నారు. అతడేమో వృద్ధుడైపోయాడు. అయినా, అతణ్ణి కోటికి పడగలెత్తాలనే ఆశ, వ్యామోహం పట్టి పీడిస్తున్నవి. అలాంటి స్థితిలో సమర్థుడూ, స్వార్థపరుడూ, వివేకి అయినవాడికి తన వ్యాపార బాధ్యతను అప్పగించి, ఇల్లు పరుల హస్తగతం కాకుండా, తను కోటికి పడగలెత్తాలనేది, అతడి జీవితాశయం! దీన్ని నెరవేర్చుకునేందుకు ఏమాత్రం స్వార్థపరత్వం లేని వివేకుడికి వ్యాపారాన్ని అప్పగించడం, అర్థంలేని పనికదా? వివేకుడికి మనుషులందరూ సుఖకాంతులతో ఆరోగ్యంగా జీవిస్తూ వుండాలన్న

కోర్కె తప్ప, మరే కోరికా లేదని అతడి మాటలద్వారానే తెలుస్తున్నది. అలాంటి వాడికి తన వ్యాపారాన్ని అప్పగించడంలో ధనగుప్తుడు పెద్ద పొరపాటు చేశాడన్న దాంట్లో సందేహానికి తావులేదుకదా? ఈ సందేహాలకు సమాధానం తెలిసి కూడా చెప్పకపోయావే, నీతల పగిలిపోతుంది," అన్నాడు.

దానికి విక్రమార్కుడు, "బ్రతుకు తెరువుకు మనుషులు వాళ్ళవాళ్ళ శక్తి సామర్థ్యాలనుబట్టి, లభ్యమయ్యే అవకాశాలను బట్టి, రకరకాల వృత్తులు అవలంబిస్తారు. ఇందులో అందరి అనుభవాలూ ఒకటిగా వుండవు. అంతేకాక, అ అనుభవాల నుంచి నేర్చుకునే గుణ పాతాలూ ఒకటిగా వుండవు. వాళ్ళవాళ్ళ మానసికస్థాయిని బట్టి వేరువేరు అంచనాలకూ, నిర్ణయాలకూ వస్తారు. ధనగుప్తుడు తన అనుభవవంద్వారా గ్రహించిందేమంటే—వ్యాపారికి సమర్థతతోపాటు స్వార్థంకూడా ముఖ్యమని. తన ప్రశ్నకు


పెద్ద కొడుకులిచ్చిన జవాబులు విన్న అతడికి, వాళ్ళు ఒకరిని మించి ఒకరు స్వార్థపరులని తెలిసిపోయింది. అయితే వాళ్ళు మనసులోని మాటను బైటపెట్టి, ధనగుప్తుడి పరీక్షలో ఓడిపోయారు. బయటపడకుండా గోప్యంగా వుండినప్పుడే మనిషికి స్వార్థం రాణిస్తుంది. మూర్ఖుడికి స్వార్థం చెరువు చేస్తే, వివేకవంతుడికి స్వార్థం మేలుచేస్తుంది. అతడి చిన్న కొడుకైన వివేకుడెంత స్వార్థపరుడంటే, దేవుణ్ణి తను కోరబోయే కోరిక ఏమిటో తండ్రికే తెలియనివ్వలేదు. మనుషులందరూ సుఖశాంతులతో ఆరోగ్యంగా జీవిస్తుండాలన్నది, నిజంగా వాడు దేవుణ్ణి కోరబోయే కోరిక కాదు. అది గ్రహించే ధనగుప్తుడు, వివేకుడికి తన వ్యాపారాన్ని అప్పగించాడు," అన్నాడు.

రాజుకు ఈ విధంగా మౌనభంగంకలగగానే, బేతాళుడు శవంతో సహా మాయమై, తిరిగి చెట్టెక్కాడు. —(కల్పితం)

[అధారం: జి. శ్రీరామకమల్ రచన]







## మునసబుయుక్తి

ఒకసారి రామశాస్త్రి అనే పండితుడు రాజధానికి వెళ్ళి. రాజుగారి వద్ద తన పొండి త్యాన్ని ప్రదర్శించి, బహుమానం కింద రాజుగారినుంచి కొంత వెండి, బంగారమూ పుచ్చుకుని తన గ్రామానికి తిరిగి పోతూ, దారిలో తన అన్న ఉండే గ్రామంలో ఆగి, చూసిపోదామని అన్న ఇంటికి వెళ్ళాడు.

రామశాస్త్రి అన్న శివశాస్త్రి గుంభనగా సంసారం గడుపుకుంటూ వస్తున్నప్పటికీ, దినదినగండంగా బ్రతుకు ఈడుస్తూ వస్తున్నాడు. అందుచేత తమ్ముడు ఇంత బంగారమూ, వెండి తీసుకు వచ్చేసరికి, అతనికి కన్ను కుట్టింది. ఆ రాత్రి తమ్ముడు పడుకుని నిద్రపోగానే శివశాస్త్రి అతని ధనపు మూటను తీసి దాచేశాడు.

మర్నాడు ఉదయం రామశాస్త్రి లేచి తన మూట కోసం చూస్తే అది కనిపించలేదు. ఆ సంగతి అతను అన్నతో చెప్పాడు.

“అరే, ఎంత ప్రమాదం జరిగింది! ఎంత దారుణం! దొంగలు ఎవరో కాజేసి ఉంటారు. ఛీ, ఇలా ఎన్నడూ జరగలేదు. ఎంత అప్రతిష్ట!” అని కల్లబొల్లి మాటలు మాట్లాడాడు శివశాస్త్రి.

రామశాస్త్రికి ఏం చెయ్యడానికి పాలు పోలేదు. అతను తన అన్న చెప్పిన మాటలు నమ్మకపోగా, ఈ దొంగతనం ఏదో తన అన్నే చేసి ఉంటాడని కూడా అనుమానించాడు. కాని దొంగగా తన అన్నను రచ్చకెక్కించటం అతనికి ఎంత మాత్రమూ ఇష్టం లేదు. శివశాస్త్రి పరువు పోకుండా తన వెండి బంగారాలు, తనకు తిరిగి వచ్చే మార్గం ఏదన్నా చెబుతాడేమోనని రామశాస్త్రి ఆ ఊరి మునసబు వద్దకు పోయి సంగతంతా చెప్పాడు.

మునసబు చాలా తెలివిగలవాడు. ఆయన కొంచెంసేపు ఆలోచించి రామ

శాస్త్రానికి ఒక ఉపాయం చెప్పాడు. రామ శాస్త్ర ఆ ఉపాయాన్ని అమోదించాడు.

మరికొంతసేపటికి ఇద్దరు తలారివాళ్ళు రామశాస్త్రాని పెడరెక్కలు విరిచి కట్టి, మునసబు వెంట శివశాస్త్ర ఇంటికి తెచ్చారు. శివశాస్త్ర ఇదంతా చూసి చాలా కంగారు పడ్డాడు. తన తమ్ముడు ఏమి నేరం చేశాడో అతనికి అర్థం కాలేదు. కాని రామశాస్త్ర ఏదో నేరం చేసిన వాడిలాగే, అన్నముఖం చూడలేనట్టు తలవంచేసుకుని, విచారంగా నిలబడ్డాడు.

మునసబు శివశాస్త్రతో, "చూడండి, శివశాస్త్రాగారూ! మీ తమ్ముడు ఇంత పని చేశాడంటే, నాకే నమ్మకకర్థం కాకుండా ఉన్నది. కాని ఇంతకు ముందే రాజధాని నుంచి వార్త వచ్చింది. అక్కడ మీవాడు బంగారం దొంగిలించాడట. అతను ఈ గ్రామం కేసి వచ్చినట్టు రుజువయిందట. అతను కిందటి రాత్రి మీ ఇంట్లో పడుకున్నాడు గనక, దాన్ని ఎక్కడైనా దాచాడేమో సోదా చెయ్యటం నా విధి. మీ ఇల్లు

సోదా చెయ్యవలసి వచ్చినందుకు నే నెంతో బాధ పడుతున్నాను. కాని ఏం చెయ్యను? ఉద్యోగధర్మం. తప్పదు! నాకు మీరు సహాయం చెయ్యాలి," అన్నాడు.

ఆయన రామశాస్త్రాని తన వెంట తీసుకు పోతూ తలారి వాళ్ళను అక్కడే ఉంచి, ఇల్లు సోదా చెయ్యటానికి మనుమలను పంపుతానన్నాడు.

ఆ మనుమలు వచ్చే లోపల శివశాస్త్ర తాను దాచిన వెండి బంగారాల మూటను తెచ్చి, రామశాస్త్ర పడుకున్న చోట పెట్టి శాడు. మునసబు పంపిన మనుమలకు ఆ మూట దొరికింది. వాళ్ళు దాన్ని మునసబు ఇంటికి తీసుకుపోయారు.

తరవాత కొంతసేపటికి రామశాస్త్ర అదే మూటతో సహా అన్న వద్దకు తిరిగి వచ్చి, "మునసబుగారు పొరబడ్డారు. నేను నిర్దోషినని రుజువయింది. ఇది రాజుగారు నిజంగా నాకిచ్చిన బహుమానమే. నేనికి వెళ్ళి వస్తాను," అంటూ అన్నవద్ద సెలవు పుచ్చుకుని వెళ్ళిపోయాడు.





# చందమామ అనుబంధం—48



## మనదేశపు పక్షులు-జంతువులు : పండ్తాలు

అస్ట్రేలియాకు చెందిన కొలా ఎలుగుబంటుల్లాగా మనదేశంలోని పండ్తాలు చాలా అందంగా ఉంటాయి. గుండ్రటి తలతో, పొట్టి కాళ్ళతో ఇవి చూడడానికి చాలా ముచ్చటగా ఉంటాయి. గవ్వకాయ రంగులో ఉండే వీటి శరీరం దాదాపు 60 సెం. మీ. పొడవు, తోక 40 సెం.మీ. పొడవు ఉంటాయి. వీటి చెవులు కాస్త పెద్దవిగానూ, నిక్కబొడుమకునీ ఉంటాయి; కాని మొనచేరి ఉండవు. మోర బొడ్డుగానూ, తోక పంకరతిరిగి ఉంటాయి. తోక ఊదా రంగులో ఉంటుంది. కింది శరీరం నల్లగానూ, తల తెల్లగానూ ఉంటుంది.

ఉత్తర భారతదేశం ఎత్తయిన పర్వత ప్రాంతాలలో నివసించే పండ్తాలు, పగటిపూట చెట్లకొమ్మలపైన పడుకుని, హాయిగా నిద్రపోతాయి. రాత్రి కాగానే అహార సంపాదనకు బయలుదేరతాయి. ఇవి వెదురుజాతి మొక్కలనూ, వళ్ళనూ, దుంపలనూ తింటాయి. ఒక్కొక్కసారి పక్షుల గుడ్డనుకూడా తింటాయి. పక్షులుచేసే ధ్వనిలాగా ఇవి మెల్లగా ఉల వేస్తాయి. వీటి శరీరంమీది ఒకరకం ఉన్ని, చాలా విలువైనది.

పండా బొమ్మలంటే పిల్లలకు చాలా ఇష్టం. మన మాజీ ప్రధాని జవహర్ లాల్ నెహ్రూ, 'తినేమూర్తి భవన్'లోని ఉద్యానవనంలో పెంచే పండాంతో తరచూ ఆడుకునేవారు.



## మన సమకాలీన సాహిత్యం

బెంగాల్‌లోని ఒక గ్రామం నేపథ్యంగా ఈ కథ సాగింది. కథాకాలం—1920వ సంవత్సరం.

శివపూర్ గ్రామవాసి అయిన శ్రీహరి కరుడుగట్టిన స్వార్థపరుడు. ఎదుటివారిని మోసగించునా నరే ధనవంతుడై పోవాలన్నీ, గ్రామంలో పెద్దమనిషిగా పేరు తెచ్చుకోవాలన్నీ శ్రీహరి తపించి పోయేవాడు. అందువల్ల తనను వ్యతిరేకించే వాళ్ళను నిర్దాక్షిణ్యంగా నాశనం చేసేవాడు. తన స్వార్థ పథకాలకు అడ్డుతగిలె పేదల ఇళ్ళకు నివ్వబడించే పరపాప పడుచు శ్రీహరి.

### తారా శంకర్ బందోపాధ్యాయ 'గణదేవత'



అటువంటి నీచస్వభావుడైన శ్రీహరి, ఒకసారి పేదలు బాధపడుతుండగా సాయపడ్డాడు. అంతకు పూర్వం ఎలాంటి వాడయినప్పటికీ క్లిష్టదశలో సాయపడిన శ్రీహరిని గ్రామ ప్రజలు ఎంతగానో మెచ్చుకున్నారు. అతని మంచితనాన్ని అతని ఎదుటే పొగడడంతో, అతడు పొంగిపోయాడు. అతనిలో పెద్దమనిషి కావాలన్న పేరాశ పుట్టుకువచ్చింది.

ఆ కాలమిట్టంలోనే, గ్రామ ప్రజలలో నూతన చైతన్యం వికసించసాగింది. తమ శ్రమకు తగిన డబ్బు సక్రమంగా ముట్టచెబితే తప్ప, గ్రామ ప్రజలకు పనులు చేయడానికి గ్రామంలోని కమ్మరీ, మంగలీ విముఖత చూపసాగారు. ఆ కారణంగా గ్రామంలో తరచూ గొడవలూ, కొట్లాటలూ ఆరంభమయ్యాయి.

గ్రామ ప్రజలలో ఆధిక సంఖ్యాకులు నహజమైన ఆశా నిరాశలకు, భయాందోళనలకు లోనైనవాళ్ళే. కాని, కొందరు మాత్రం ఉన్నతమైన ఆదర్శాలతో విలక్షణంగా

కనిపించారు. అలాంటివారిలో ఉపాధ్యాయుడు దేబు ఒకడు. ఉత్తమ గుణాలకూ, ధైర్య సాహసాలకూ ఆయన పెట్టింది పేరు. మరొకాయన డాక్టర్ జగన్. ఆయన పేదసాధలకు ఎంతో శ్రద్ధగా వైద్యం చూసే డాక్టర్ మాత్రమే కాదు; పదిమందికి మేలుచేయడానికి, జాతి బెస్సత్వానికి అహర్నిశలు కృషిచేస్తున్న ఆదర్శమూర్తి.





ఒకనాడు గ్రామ భూములను సర్వే చేయడానికి, ప్రభుత్వ అధికారులు కొందరు వచ్చారు. అలా వచ్చిన వాళ్ళల్లో ఒకడు దేబుతో దురుసుగా వ్యవహరించాడు. దేబు నిరసన తెలియజేయడంతో, వాడు ఆ గ్రామం చెంది ఆయనమీద తప్పుడు కేసు పెట్టాడు. అప్పటికే ప్రజలలో పరాయి పాలన పట్ల వ్యతిరేకత వ్యాపించి ఉన్నది. దేబు ప్రజల దైర్యానికి సంతోషం అయ్యాడు. ఆయనను ఖైదుచేసి తీసుకుపోవడానికి పోలీసులు వచ్చినప్పుడు, గ్రామ ప్రజలు అతన్ని కీర్తిస్తూ, ఏకకంఠంతో నినాదాలు చేశారు.

ఒక సంవత్సరం తరవాత దేబును జైలునుంచి విడుదల చేశారు. ఆయనను చూడగానే గ్రామ ప్రజలు పరమానందం చెందారు. అప్పడే ఆ గ్రామానికి, జతినే అనే యువకుడు వచ్చాడు. అతడు విప్లవకారుడు. పాత జమీందారునుంచి మొత్తం జమీందారీని కొన్న శ్రీహరి ఆ ఊరి కొత్త జమీందారు అయ్యాడు. ఎవరి ఆధీనంలోనూ లేని బంజరుభూములు చట్టప్రకారం జమీందారుకే చెందుతాయి. అయినా, గ్రామ ప్రజలు తమ గొడ్డూగేదా మేపుకోవడానికి ఆ భూములను ఉపయోగించుకునేవాళ్ళు. అక్కడి చెట్లను అందరికీ చెందిన ఉమ్మడి అస్త్రంగానే భావించేవాళ్ళు. కొత్తగా జమీందారయిన శ్రీహరి అక్కడి చెట్లను సొంతానికి నరకడం ప్రారంభించాడు. గ్రామస్థులు అక్షేపించారు. దాని కారణంగా బరిగిన గొడవలో దేబు గాయపడ్డాడు. ఆ రోజు రాత్రే శ్రీహరి తోటలో కొత్తగా నాటిన మొక్కలను ఎవరో నాశపరిచారు. ఆ నింద దేబుమీద పడింది. ఆయనను ఖైదుచేయడానికి మళ్ళీ పోలీసులు వచ్చారు. అయితే, అనలు నేరస్థుడైన ఆ గ్రామానికే చెందిన అనిరుద్ధ అనే కమ్మరి యువకుడు నేరాన్ని ఒప్పుకోవడంతో పోలీసులు అతన్ని ఖైదుచేసి తీసుకువెళ్ళారు.

హఠాత్తుగా ఆ గ్రామంలో కలరావ్యాధి వ్యాపించింది. జననష్టం కలిగించింది. శవాలను దహనం చేయడానికి దేబు సాయపడ్డాడు. ఆయన ఇంటికి రాగానే ఆయనతోపాటు వచ్చిన కలరా వ్యాధికిములు ఆయన బిడ్డకుసోకాయి. బిడ్డ మరణించాడు. ఆ తరవాత దేబు భార్యకూడా కలరా వ్యాధితోనే పోయింది.

దేబు ఒంటరివాడయ్యాడు. జతినే ఆ గ్రామం వదిలిపెట్టవలసిన పరిస్థితి ఏర్పడింది. దాంతో ఉన్న ఒక్క మిత్రుడు కూడా దూరం కావడంతో దేబు మరి ఒంటరితనానికి లోనయ్యాడు.

అయినా, అదీ జీవితం! జీవితం నలువైపులనుంచి ముట్టడి! నిరంతర పోరాటం! సాధారణ మైన సుఖనంతోపాటు పాకులాడడంకన్నా, తాను విశ్వనించే ఉన్నత అదర్శాల కోసం పోరాటం సాగించడంలోనే మనిషి నిజమైన శక్తి లభిస్తుందని రచయిత ఈ నవలద్వారా తెటల్లెం చేశారు.

తారాశంకర్ బందోపాధ్యాయ (1898-1971) పంగ భాషలో చాలా కథలూ, నవలలూ, రాసిన సుప్రసిద్ధ రచయిత. ఆయన రచించిన ఈ 'గణదేవత' నవలకు 1967 వ సం॥లో భారతీయ జ్ఞానపీఠ పురస్కారం లభించింది.


## మీకు తెలుసా?

1. ప్రపంచంమొత్తం మీద నదీమధ్యంలో కొండ మీద రెండేరెండు పురాతన వస్తుప్రదర్శన కాలాలు ఉన్నాయి. వాటిలో ఒకటి ఈజిప్టులో అదూ సింథెర్ నమీవంలో ఉన్నది. మరొకటి ఇండియాలో ఉన్నది. అది ఏదో మీకు తెలుసా?
2. ఒక నగరం నమీవంలోని చిన్న కొండమీద వెంపిన దేవాలయానికి వెయ్యి మెట్లున్నాయి. ఆ ఆలయం ఏది?
3. స్టాంపుల మీద తనపేరు ముద్రించని దేశం ఏది?
4. మన జాతీయపతాకం మధ్యలో ఉన్న చిహ్నం ఏమిటి?
5. మియాన్మార్ (బర్మా)లో వాడుకలో ఉన్న ద్రవ్యం (కరెన్సీ) ఏది?
6. 'రెడ్ క్రాస్'ను స్థాపించిన వారెవరు?
7. ఎల్. ఇ. వాటర్స్ ఓ విషయంలో ప్రసిద్ధుడు?
8. శివుల తొమ్మిదవ గురువు ఎవరు?
9. అమీర్ ఖుస్రో ఉపయోగించిన సంగీత వాయిద్యం ఏది?
10. మనదేశంలో తీరివప్పుడు ఎక్కువగా ఎగుమతి చేసే రాష్ట్రం ఏది?
11. 'ఐపిల్ టనర్' ఎక్కడ ఉన్నది? దానిని ఎవరు నిర్మించారు?
12. సుప్రసిద్ధమైన డా॥ కామ్యూల్ జాన్సన్ జీవితచరిత్రను ఎవరు రాశారు?
13. మనదేశంలో మొట్టమొదట నాణాలు ఏ కాలపుట్టంలో వాడుకలోకి వచ్చాయి?
14. ఒక దేశభక్తుడు నిరాహారదీక్ష వహించి, జైలులోనే ప్రాణాలు వదిలారు. ఆయన ఎవరు?
15. 'రజతవిప్లవం' అంటే ఏమిటి?

## సమాధానాలు

చీరగిరియాశిరవర్షం	91	ప్రపంచపు 25 అంశ	9
హైదరాబాద్	91	అలెగ్జాండర్ అర్థ శతాబ్దం	2
చిరంజీవి 59 ఏ.డి	91	హైదరాబాద్ ఛాన్సలర్	8
బ్రిటిష్ రాజ్యం	21	బ్రిటిష్	9
అలెగ్జాండర్		చిరంజీవి	7
హైదరాబాద్ 88-2881 రెండు సంవత్సరాలు		హైదరాబాద్	8
హైదరాబాద్ 888 రెండు సంవత్సరాలు	11	హైదరాబాద్	
బ్రిటిష్	11	బ్రిటిష్	2
బ్రిటిష్	8	బ్రిటిష్	1





# మేధావి

చలపతి అనే యువకుడికి గ్రాహ్యశక్తి ఎక్కువ. ఏది చదివినా వెంటనే అర్థమై పోతుంది. ఒకసారి విన్న మాట కలకాలం గుర్తుండిపోతుంది. పిన్నతనంలోనే వాణ్ణి మహామేధావి అని చాలామంది అనేవారు. ఎంతమంది మెచ్చుకున్నా అతడి తండ్రి మాత్రం, "ఈ ఊళ్లో ఆసలు సెసలు మేధావి సునందుడు. ఆయన మెచ్చు కుంటేనే, నువ్వు మేధావికింద లెక్క!" అన్నాడు.

చలపతి ఒకనాడు వెళ్ళి సునందుణ్ణి కలుసుకున్నాడు. సునందుడు వాణ్ణి పలువిధాల ప్రశ్నించి, "నీ పరిజ్ఞానం, జ్ఞాపకం కూడా మెచ్చుకోతగ్గవి. ఊరి పెద్దలందరినీ ఒకచోట సమావేశపరిచి, వారిముందు మన మిద్దరమూ పోటీ పడదాం. బహుశా, నువ్వే నన్ను గెలుస్తావు," అన్నాడు.

అప్పుడు చలపతికి కలిగిన ఆనందం అంతాయంతా కాదు. ఇంటికి వెళ్ళి వాడు, తండ్రికి జరిగింది చెబితే ఆయన, "ఇందులో ఏదో తిరకాసుంటుంది. నువ్వు బాగా ఆలోచించుకో," అని హెచ్చరించాడు.

చలపతి, తండ్రి మాటను లెక్క చెయ్యలేదు.

ఈ పోటీని చూడాలని ఊళ్ళోవాళ్ళందరూ సరదాపడ్డారు.

పోటీ రోజున జనం తండోపతండాలుగా వచ్చారు.

సునందుడు ముందుగా చలపతి నేమైనా ప్రశ్నలు వేయమన్నాడు. చలపతి వెంటనే, "సూర్యుడి తేజస్సు ఎక్కడిది?" అన్నాడు.

అందరూ సునందుడేం చెబుతాడోనని కుతూహలంగా ఎదురు చూశారు.


సునందుడు చికాకుపడి, "సూర్యుడి  
తేజస్సు ఎక్కడిదని, ఇక్కడి వాళ్ళలో  
ఎవరినడిగినా అందరూ తలోరకంగా  
జవాబు చెబుతారు. ఎందుకంటే సూర్యుడి  
తేజస్సు ఎక్కడిదో తెలుసుకునేందుకు  
ఊహ కావాలి. అయితే, ఊహ అంద  
రిదీ ఒకేలాగా ఉండదు. అందులోని  
నిజానిజాలు తేల్చడానికి మనం సూర్యుడి  
దగ్గిరకు వెళ్ళలేము. ఒకవేళ వెళ్ళినా  
బ్రతకనూలేము. శాస్త్రప్రకారం సూర్యుడి  
తేజస్సుకు కారణాలు చెప్పినా అది  
నీకూ, నాకూ తప్ప ఇంకెవరికీ అర్థంకావు.  
ఇక్కడ చేరిన వారందరికీ అర్థమయ్యే  
ప్రశ్నలు వేయాలని నీకు తెలియదా?"  
అన్నాడు.

చలపతికి ఏమనాలో తోచక, ఒక్క  
క్షణం ఆలోచించి, "పోనీ మీరే ఒక  
ప్రశ్న వేయండి," అన్నాడు.

సునందుడు వెంటనే, "చంద్రుడి  
కాంతి ఎలా వచ్చింది?" అని అడిగాడు.

చలపతి తటపటాయించకుండా,  
"ఇక్కడి వాళ్ళకు అర్థమయ్యేలాంటి  
ప్రశ్నలే వేయాలని, మీరూ గుర్తించు  
కోవాలి!" అన్నాడు.

సునందుడు నవ్వి, "ఎం నీకు మనూరి  
వాళ్ళు తెలివి తక్కువ వాళ్ళుగా తోస్తు  
న్నారా? చంద్రుడికి స్వయంప్రకాశం  
లేదని, సూర్యకాంతి చంద్రుడిపై పడి  
ప్రతిఫలించి వెన్నెలగా భూమిని చేరు  
తుందని, నీకు తెలియకపోవచ్చు. కానీ





మన ఊళ్ళో అందరికీ తెలుసు. ఏం, రామయ్యా! నీకు తెలియదా? ఏం, వీర్రాజూ, నీకు తెలియదా?" అంటూ గ్రామస్తు లొక్కక్కరై అడగసాగాడు.

అందరూ తెలుసునన్నట్టు తలలు ఊపారు.

చలపతి ఉక్రోషంగా, "మరి ఇందాక అలా అన్నారు?" అని ప్రశ్నించాడు.

"అంటే ఊరుకోవడమేనా? ఈ ఊరికి మనిద్దరమేనా తెలివైన వాళ్ళం!" అని సునందుడు ఊరివాళ్ళవైపు తిరిగి, "ఈ చలపతికి కాస్త తెలివి వుంటే వుండేమో కానీ వినయ గుణం లేదు. తనంతటివాడు లేడని అహంకారం. ఊళ్ళో అంతా తెలివి లేని వాళ్ళని అనుమానం. ఇంత చిన్న

వయసులోనే ఇంత మిడిసిపాటు ఎవరికో గానీ వుండదు. నాతో పోటీ పడాలని వీడికింత తపన ఎందుకు? నా దారిన నన్ను పోనిచ్చి, తన దారిన తను పోవచ్చు గదా!" అన్నాడు.

గ్రామస్తులందరూ కలిసి, చలపతిని నానా మాటలూ అని ఎద్దేవా చేశారు.

వాడికి చచ్చేటంత అవమానమయింది. వాడు ఇంటికివెళ్ళాక, తండ్రిచీవాట్లు పెట్టి, "సునందుడి ముందు నువ్వు చాలవు. నామాట వినక భంగపడ్డావు," అన్నాడు.

అందుకు చలపతి, "సునందుడిలాంటి వాడని నేను అనుకోలేదు. ఆయనకు తగిన విధంగా బుద్ధి చెప్పడమే, ఇకమీదట నా జీవితాశయం," అన్నాడు.



ఆ రోజు నుంచి వాడు నునందుడి ప్రతి మాటనూ శ్రద్ధగా వింటూ, ప్రతి చేష్టనూ శ్రద్ధగా గమనిస్తూ, ఆయన రాసిన గ్రంథాలన్నీ తదేక దీక్షితో చదవసాగాడు. ఈ విధంగా చలపతికి, ఆయన మాటల్లో, ప్రవర్తనలో, ఆలోచనల్లో ఎన్నో లోపాలు స్పష్టంగా కనిపించసాగాయి. వాటికి వాడు ఊళ్ళో విపరీతమైన ప్రచారం కల్పించ సాగాడు.

ఊళ్ళో వాళ్ళు కొందరు ఒకనాడు నునందుడి వద్దకు వెళ్ళి, చలపతి అంటున్న మాటలు అతనికి చెప్పి ఎంతో బాధపడ్డారు.


నునందుడు వాళ్ళను నమూదాయించి, "చలపతి తెలివైనవాడు. నా లోపాలు వాడు చూపిస్తే నాకూ మంచిది. వాటిని సవరించుకుని బాగుపడతాను. ఉత్త పుణ్యాన లేని లోపాలను వాడు లోపాలంటాడా—అందువల్ల వాడి కుత్సితబుద్ధి బయటపడుతుంది తప్ప, నాకేం నష్టం?" అన్నాడు.

వాళ్ళు వెళ్ళిపోయాక నునందుడి భార్య, ఆయనతో, "ఇప్పుడు మీరు చూపించిన శాంతం మొదట్లో చూపించి ఉంటే, చలపతి మీకు శత్రువై వుండేవాడు కాదు. వాడు మీ గురించి చేస్తున్న దుష్ప్రచారం నాకెంతో దుఃఖాన్ని కలిగిస్తున్నది." అని చెప్పింది.

నునందుడు చిన్నగా నవ్వి, "వెర్రి దానా! నేను కావాలనే చలపతిని రచ్చ గొట్టాను. ఎందుకంటే, వాడు నిజంగానే మహామేధావి. నేనుండగా ఈ ఊళ్ళో నాకంటే గొప్ప మేధావి మరొకడు వుండ కూడదని నాకొరిక. అందుకే వాణ్ణి బాగా రచ్చగొట్టాను. ఆవేశం మేధావుల్ని కూడా మూర్ఖుల్ని చేస్తుందనటానికి, చలపతి ఉదాహరణ. చలపతి బుద్ధి ఇప్పుడు పెడదారి పట్టింది. నన్ను దుయ్యబట్టడానికే వాడు, తన తెలివినంతా ఉపయోగిస్తున్నాడు. అందువల్ల మేధావిగా, ఈ ఊళ్ళో నాకుపోటీలేదు. అర్థమయిందా?" అన్నాడు.







## వైద్యుడి పాగరు

ముది నేపల్లి అనే గ్రామంలో, శేషచలపతి అనే గొప్ప వైద్యుడుండేవాడు. ఆయన వ్రణవైద్యంలో మంచి దిట్ట. ఆయన చెయ్యి తగలగానే ఎంత భయంకరమైన వ్రణమైనా, ఇట్టే తగ్గుముఖం పడుతుందని చెప్పుకునేవారు.

ఒకసారి, శేషచలపతి వుండే ప్రాంతాన్ని పాలించే రాజు, రాచవుండు వ్యాధికి గురయ్యాడు. వీపున లేచిన ఆ వుండు, రాజును నరకయాతన పాలుచేయ సాగింది. అస్తానవైద్యుడు ఎన్నో రకాల మూలికలువాడి చికిత్సచేసినా ప్రయోజనం లేకపోయింది. ఆ పరిస్థితుల్లో శేషచలపతి ప్రశస్తి. ఆ నోటా ఈ నోటా రాజాంతఃపురం చేరింది. రాజు, శేషచలపతి గురించి విని, విరక్తిగా నవ్వి, "సరే, ఏ పుట్టలో ఏ పాము వున్నదో! చూద్దాం, ఆ వైద్యుడికి కబురు చేయండి," అని మంత్రికి చెప్పాడు.

మంత్రి అజ్ఞ మేరకు రాజభటులు పల్లకి తీసుకుని, శేషచలపతి వుండే ముది నేపల్లి గ్రామం చేరి, ఆయనకు రాజాహ్వానాన్ని వివరించారు. తన వైద్య ప్రావీణ్యం రాజ్యాన్నేలే రాజువరకూ పాకినందుకు శేషచలపతి ఎంతగానే సంతోషించాడు.

అయితే, ఆయన ప్రయాణానికి సిద్ధ పడుతున్న సమయంలో ఒక అలోచన వచ్చింది. ఆ కారణంగా ఆయన భటుల వెంట రాజధానికి వెళ్ళడానికి నిరాకరిస్తూ, "మహారాజుగారికి నా వైద్యంలో అంతగా గురి వుంటే, ఆయన్నే ఇక్కడికి రమ్మని చెప్పండి," అన్నాడు.

ఇది విన్న భటులకు అశ్చర్యంతో నోట మాట రాలేదు. మహారాజుగారి అహ్వానాన్ని తిరస్కరిస్తున్న వైద్యుడి ధైర్యం ఏమిటో, వాళ్ళకు అర్థం కాలేదు. వాళ్ళు తిరిగి



వచ్చి, రాజుకు జరిగిన సంగతి విన్న  
ఎంచుకున్నారు.

ఆ సమయంలో అక్కడ ఉన్న సేనా  
పతి ఉగ్రుడైపోయి, "ఏమిటి! ఏచ్చి  
మొక్కలతో పసర్లు విండుకునే, ఒక  
గ్రామవైద్యుడికి ఎంత పొగరు? మహా  
రాజా, ఇప్పుడే వాణ్ణి బంధించి రాజధానికి  
తెప్పిస్తాను," అన్నాడు.

రాజు అతణ్ణి వారిస్తూ, "ఏచ్చి  
మొక్కల్లోంచి అమూల్యమైన మూలికల్ని  
గుర్తించగల, అతడి నైపుణ్యాన్ని మనం  
గౌరవించాలి. నేను వెంటనే వైద్యుడుండే  
గ్రామం వెళ్ళదలచాను. అందుకవసర  
మైన ఏర్పాట్లు చెయ్యండి," అన్నాడు.

రాజు కొద్దిపాటి పరివారంతో పల్లకిలో  
గ్రామం చేరుకుని, గ్రామం వెలుపల  
ప్రత్యేకంగా ఏర్పాటు చేసిన విడిదిలో  
దిగాడు.

సేనాపతి, శేషాచలపతి ఇంటికి వెళ్ళి,  
"ఏమండీ, మహారాజుగారు మీ గ్రామం  
శివారు వరికూ వచ్చారు. అది సరిపో  
తుందా లేక తమ భవనానికి రమ్మం  
టారా?" అని హేళనగా అడిగాడు.

శేషాచలపతి, సేనాపతి మాటల్ని ఏ  
మాత్రం పట్టించుకోకుండా, రాజుగారి  
విడిదికి వెళ్ళి, ఆయనకు విసయంగా  
సమస్కరించి, వ్రణాన్ని పరీక్షించి వైద్యం  
ప్రారంభిస్తూ, "మహారాజా! వ్యాధి నివార  
ణకు చికిత్స ఎంత ప్రధానమో, పథ్యం  
కూడా అంతే ప్రధానం, అందువల్ల,  
తమరు మా ఇంటినుంచి పంపే ఆహారాన్నే  
భుజించాలి. కఠిన పథ్యం కనక, రెండు  
వారాలపాటు జిహ్వచాపల్యాన్ని చంపు  
కోక తప్పదు," అని చెప్పాడు.

ఆ తర్వాత శేషాచలపతి ఎన్నో అరుదైన  
మూలికల్ని కష్టపడి సంపాదించి, శ్రద్ధగా  
వైద్యం చేశాడు. వారం రోజుల్లో వ్రణం  
తగ్గుముఖం పట్టి, మరొక వ్యారానికి పూర్తిగా  
మాడిపోయింది.

రాజు, శేషాచలపతిని ఎంతగానే  
మెచ్చుకుని, "వైద్యంలో మీ ప్రతిభ



అపూర్వం. ప్రతిఫలంగా నేను ఏమిచ్చినా, మీ ఋణం తీర్చుకోగలనని గాదు. నా తృప్తికోసం చెబుతున్నాను. మీకెంత ధనం కావాలో కోరుకోండి. ఖజానానుంచి పంపగలను," అన్నాడు.

శేషాచలపతి వినయంగా, "ప్రభూ! నాకు కొన్ని పంట పొలాల్లా, పండ్ల తోటల్లా వున్నవి. వాటిమీద వచ్చే ఆదాయంతో నా జీవితం సుఖంగా సాగి పోతున్నది. కనుక, ఈ దేశాన్నేలే మహారాజులనుంచి వైద్యానికిగాను ప్రతిఫలంగా ధనం వుచ్చుకోలేను. కాని, తమరు నా కోర్కెనొకదాన్ని మన్నించాలి," అన్నాడు.

"ఏమిటది?" అని రాజు ఆశ్చర్యంగా అడిగాడు.

"తమరు మా గ్రామానికి పల్లకిలో వచ్చారు. ఈసారి అలాకాక వెళ్ళేటప్పుడు రథంమీద వెళ్ళండి," అన్నాడు శేషాచలపతి. ఆ తర్వాత ఆయన రాజుకు ఒక ఉత్తరం ఇస్తూ, "ప్రభూ! నా ప్రవర్తనలో ఏదైనా అసహజత్వం కనిపించి, మిమ్మల్ని బాధించి వుంటే క్షమించండి! అలా రథంలో ప్రయాణం చేయమనడంలో, నా అభిప్రాయం రాజధాని చేరే లోగా బోధ పడనట్లయితే, అప్పుడు నేనిచ్చిన ఉత్తరం చదవండి," అనికోరాడు.

రాజు, సేనాపతి రథంలో, రాజధానికి బయలుదేరారు. దారంతా ఎగుడు దిగుళ్ళతో, గతుకులతోవుండి, ప్రయాణం చాలా ప్రయాసగా వున్నది. రాజుకు శరీర



శ్రమ కలిగించడమే, ఆ పొగరుబోతు వైద్యుడి ఉద్దేశం, అనుకున్నాడు సేనాపతి.

అతడు రాజుతో, "మహారాజా, చూశారా! ఆ పొగరుబోతు వైద్యుడు పని గట్టుకుని తమరిని తన గ్రామానికి పలి పించడమే గాక, ఇప్పుడు ఈ గతుకుల దారిలో వెళ్ళమని సలహా ఇచ్చాడు. ఏదీ, ఆ ఉత్తరం ఇవ్వండి, అందులో ఏ మున్నదో చూస్తాను," అన్నాడు.

"పద్దు, వైద్యుడు ఉత్తరంలో ఏం రాశాడో నాకు బోధపడింది!" అన్నాడు రాజు.

రాజధాని చేరుతూనే, మంత్రిని పిలిచి, "వెంటనే ముదినేపల్లి ప్రాంతపు మన ప్రతినిధిని రప్పించండి. గతంలో ఆ గ్రామానికి రహదారి నిర్మించేందుకు, అతడికి ఇచ్చిన నిధులు ఏమైనవో విచారించండి," అని చెప్పాడు.

తర్వాత ఆయన, సేనాపతితో, "వైద్యుడు శేషాచలపతి చాలా తెలివైన సున్నిత మనస్కుడు. ఆ గ్రామం రహదారి నిర్మాణ విషయంలో జరిగిన అవక

తవకలను గురించి, ఆ గ్రామాధికారి లోగడ మనకు కొంత గోప్యంగా తెలియ జెప్పాలని చూశాడు. మనం పట్టించుకో లేదు. వైద్యుడి ఉత్తరం చదువు, సంగతేమిటో నీకే తెలుస్తుంది," అన్నాడు.

సేనాపతి ఆ ఉత్తరం చదివాడు. అందులో ఇలా ఉన్నది: "ప్రభూ! ప్రయాణంలో మీకు కలిగించిన శ్రమకు నన్ను మన్నించండి. నా దగ్గిరకు వచ్చే అనేకమంది రోగులు రోజూ పడుతున్న శ్రమను మీరూ అనుభవించారు. దయచేసి వాళ్ళకు న్యాయం చేయండి!"

ఉత్తరం చదివి ఆశ్చర్యంగా చూస్తున్న సేనాపతితో, రాజు, "ఇప్పటికైనా ఆ వైద్యుడి పొగరుకు కారణం అర్థమైందా?" అన్నాడు.

ఇది జరిగాక నెల తిరక్కుండానే, రాజధానినుంచి ముదినేపల్లి గ్రామానికి చక్కని రహదారి వేయడమేగాక, ప్రయాణీకుల సౌకర్యం కోసం అక్కడక్కడా సత్రాలు కూడా నిర్మించబడినై.







## పదేహమేమేన

దుఃఖంలో ఉన్న రాముడికి విభీషణుడు ఏమి చెబుతున్నాడో అర్థం కాలేదు. అందుచేత అతను కొంతసేపటికి తనను తాను నిగ్రహించుకుని, "విభీషణా, ఇప్పుడేమిటో చెప్పావు. నాకు సరిగా తెలియలేదు. మళ్ళీ చెప్పు," అన్నాడు.

దానికి విభీషణుడు ఇలా అన్నాడు:

"నువ్వు నిష్కారణంగా దుఃఖిస్తూ, మాకు కూడా దుఃఖం కలిగిస్తున్నావు. సంతోషిస్తున్నది నీ శత్రువులు మాత్రమే. రాక్షసులను చంపటమూ, సీతను తిరిగి పొందటమూ నీ కోరిక అయిన పక్షంలో యుద్ధప్రయత్నం చెయ్యి. లక్ష్మణుణ్ణి వానరసేనతో సహా నికుంభిలకు పంపి. ఇంద్రజిత్తుతో యుద్ధంచేసి, అతన్ని

చంపమను. ఇంద్రజిత్తు హోమం చెయ్యటానికి నికుంభిలకు వెళ్ళాడు. అతను ఆ హోమం పూర్తిచేశాడంటే మనందరికీ చావు తప్పదు. అది బ్రహ్మదేవుడు ఇంద్రజిత్తుకు ఇచ్చిన వరం. అతని నికుంభిలాహోమానికి అటంకం కలిగించిన వాడి చేతిలో ఇంద్రజిత్తు చస్తాడు. ఇంద్రజిత్తు చచ్చాడంటే, రావణుడూ, అతని మిత్రులూ చచ్చినవాళ్ళ కిందనే లెక్క."

రాముడు లక్ష్మణుడితో ఇంద్రజిత్తును చంపి రమ్మన్నాడు. అందుకు గాను లక్ష్మణుడు బలమైన వానర, భల్లూక సేనలను వెంట తీసుకుపోయేటట్టూ, నికుంభిలకు దారి చూపటానికి విభీష



ణుడు లక్ష్మణుడి వెంట వెళ్ళేటట్టా  
ఏర్పాటు జరిగింది. లక్ష్మణుడి వెంట  
హనుమంతుడు కూడా బయలుదేరాడు.

బయలుదేరేటప్పుడు లక్ష్మణుడు  
బంగారు అలంకరణలు గల ధనస్సు,  
బాణాలూ, కవచమూ ధరించాడు. విభీష  
ణుడు కూడా మంచి విల్లు ధరించాడు.  
వాళ్ళు నికుంభిలకు వెళ్ళేటప్పుడు,  
దూరంగా పూహం వన్ని ఉన్న రాక్షస  
సేన వారికి కంటపడింది.

విభీషణుడు లక్ష్మణుడికి ఆ రాక్షస  
సేనను చూపి, "ఇంద్రజిత్తు హోమం  
పూర్తి కాకముందే వానరసేనలు రాక్షస  
సేనలను నాశనం చెయ్యాలి. నువ్వు ఈ

సేనను చేదించు. అప్పుడు నీకు ఇంద్ర  
జిత్తు కనిపిస్తాడు. ఆ సమయంలో నువ్వు  
ఇంద్రజిత్తును చంపేయి." అన్నాడు.

వెంటనే వానరులూ, భల్లూకాలూ,  
లక్ష్మణుడూ రాక్షససేన మీద దారుణ  
మైన యుద్ధం చేశారు.

తన సేనలో చెలరేగిన హాహాకారాలు  
విని, ఇంద్రజిత్తు తన హోమం పూర్తి  
కాకుండానే లేచి, తన రథాన్ని ఎక్కి,  
యుద్ధానికి సిద్ధమై వచ్చాడు.

విభీషణుడూ, లక్ష్మణుడూ కొంత  
దూరం వెళ్ళాక ఒక మహావనం కని  
పించింది. ఇంద్రజిత్తు హోమం చేసే  
చోటు అక్కడే ఉన్నది. అక్కడ నల్లగా,  
భయంకరమైన మహావృక్షం ఉన్నది.  
ఇంద్రజిత్తు అక్కడే భూత బలులు  
ఇచ్చి, యుద్ధానికి వస్తాడు. తరవాత  
అతను ఎవరికి కనబడకుండా యుద్ధం  
చేస్తాడు.

ఈ సంగతి విభీషణుడు చెప్పేసరికి,  
లక్ష్మణుడు యుద్ధసన్నద్ధుడై ఆ మహా  
వృక్షం సమీపంలో నిలబడ్డాడు. ఇంతలో  
యుద్ధానికి సిద్ధమై, రథం మీద ఇంద్ర  
జిత్తు ఆ చెట్టును సమీపించాడు.

"నిన్ను యుద్ధానికి పిలుస్తున్నాను.  
నాతో యుద్ధం చెయ్యి." అన్నాడు  
లక్ష్మణుడు ఇంద్రజిత్తుతో.




ఇంద్రజిత్తు లక్ష్మణుడి మాట విని, అతని వెంట విభీషణుడు ఉండటం చూసి, అగ్రహంతో ఇలా అన్నాడు :

“విభీషణా, నువ్వు రాక్షసుడివై ఉండి కూడా కులాభిమానం ఎలా వదిలావు? ఇది నీ జన్మస్థలం. నువ్వు సాక్షాత్తు నా తండ్రికి తమ్ముడివి. నాకు ఎలా ద్రోహం తలపెట్టావు? ధర్మం లేని దుర్మార్గుడివి. నీకు బంధువులనీ, స్నేహ మనీ, కులమనీ, రక్తస్పర్శ అనీ లేదు. అయిన వాళ్ళను వదిలిపెట్టి శత్రువుకు దాసుడివి అయ్యావు! బంధువులు నిన్ను చూసి ఏడుస్తారు; మంచివాళ్ళు నిన్ను తిట్టిపోస్తారు. అయిన వాళ్ళ మధ్య గొప్పగా ఉండటానికి, శత్రువులమధ్య

హిసంగా ఉండటానికి తేడా ఏమిటో నీకు తెలియలేదు. నాకు బంధువువై ఉండి, నా హెమామం భగ్నంచేసి, నాకు అపకారం చెయ్యటానికి ఇలా చేశావు. ఇలాటి నీచమైనపని మరొకడు చెయ్యడు.”

దానికి విభీషణుడు ఇలా అన్నాడు :

“నా స్వభావం నీకు తెలీదా? నాది సాత్విక స్వభావం. అధర్మాన్ని నేను సహించలేను. లేకపోతే, నా అన్నను నేను వదులుకుంటానా? నీ తండ్రికి అన్ని అవలక్షణాలూ ఉన్నాయి. త్వర లోనే ఈలంకలోని రాక్షసులు, నీతండ్రితో సహా నశించనున్నారు. నీకు చావు మూడింది. నన్ను ఏమనాలని ఉన్నదో అన్నీ అను. చచ్చిపోనున్నవాడివి నిన్ను





తిట్టి ఏం లాభం? మాయాసీతను చంపి, రామలక్ష్మణులకు అవమానం చేశావు. నువ్వు జీవింపలేవు. లక్ష్మణుడితో యుద్ధం చేసి, చచ్చిపోయి, యమదూతలకు సేవ చెయ్యి."

ఇంద్రజిత్తు లక్ష్మణుణ్ణి చూసి, "ఆ రాత్రి యుద్ధంలో నా బాణాలదెబ్బతెలుసుకుని కూడా నువ్వు మళ్ళీ నాతో యుద్ధానికి వచ్చావంటే నీకు మతిమరుపో, ఆయువు తీరిపోవటమో కావాలి," అన్నాడు.

"దొంగలాగా కనబడకుండా యుద్ధం చేసి గొప్ప వీరుణ్ణి అనుకుంటున్నావు! ఇప్పుడు చూపించు నీ అసలు ప్రతాపం," అన్నాడు లక్ష్మణుడు.

ఇంద్రజిత్తు చప్పున లక్ష్మణుడి మీద బాణాలు వేసి, అతని శరీరమంతా నెత్తురుమయం చేశాడు. లక్ష్మణుడు కోపించి, ఇంద్రజిత్తు మీద తీవ్రమైన బాణాలు వేశాడు. ఇద్దరూ సమానంగా యుద్ధం చేశారు.

కొంతసేపు యుద్ధం సాగాక ఇంద్రజిత్తు ముఖంలో విభీషణుడికి భయం కనిపించింది. అతను లక్ష్మణుడితో, "ఇంద్రజిత్తు దెబ్బ తిన్నట్టున్నాడు. అతన్ని చంపేయ్యటానికి ఇదేసమయం," అన్నాడు.

లక్ష్మణుడు మరింత తీక్షణమైన బాణాలతో ఇంద్రజిత్తును కొట్టాడు. ఇంద్రజిత్తు మూర్ఛపోయాడు.

అయితే, ఇంద్రజిత్తు స్పృహవస్తూనే ఎదురుగా లక్ష్మణుణ్ణి చూసి, తన పరాక్రమం మాట జ్ఞాపకం వచ్చి, లక్ష్మణుడి మీదా, అంతకన్నా హెచ్చుగా విభీషణుడి మీదా బాణాలు వేశాడు.


ఆ బాణాలు లక్ష్మణుడికి కొంచెమైనా బాధ కలిగించలేదు. "యుద్ధంలో గెలవగోరినవాడు ఇలాగా బాణాలు వేసేది?" అంటూ అతను ఇంద్రజిత్తు మీద తీవ్రమైన బాణాలు వేశాడు.

లక్ష్మణుడి బాణాలకు ఇంద్రజిత్తు కవచం ముక్కలు ముక్కలుగా రథంలో









రాలిపడింది. అతని దేహం బాగా గాయ పడింది.

ఇంద్రజిత్తు అగ్రహించి, తన బాణాలతో లక్ష్మణుడి కవచాన్ని కూడా పగల గొట్టేశాడు. ఈ విధంగా వారిద్దరూ ఒకరి కొకరు తీసిపోకుండా చాలాసేపు యుద్ధం చేశారు. ఇద్దరూ జయమేకోరి పట్టుదలతో పోరాడారు. అలాటి యుద్ధం ఎవరో ఒకరు చచ్చినదాకా ఆగదు.

ఆ యుద్ధం చూసిన మీదట విభీషణుడు తాను కూడా తన మంత్రులు నలుగురితోనూ యుద్ధానికి పూనుకోవటం మంచిదని భావించి వానర సైనికులతో ఇలా అన్నాడు :

“వానర వీరులారా, ఇక రావణుడికి ఈ ఇంద్రజిత్తు తప్ప వేరేగతిలేదు. వీణ్ణి ఎందుకు ఉపేక్షిస్తారు? మీరు ఇప్పటికీ రాక్షస వీరుల నందరినీ చంపేశారు. ఈ ఒక్క ఇంద్రజిత్తు అనగా ఎంత? వీణ్ణి కూడా చంపేశారంటే రావణుడు దిక్కులేని వాడే! వాణ్ణి నేనే చంపుదును గాని, వాడు నాకు కొడుకు వరస. నేను వాణ్ణి చంపటం తప్ప అవుతుంది. ఇంద్రజిత్తుకు సహాయంగా ఉన్న సేనను నిర్మూలించండి.”

ఈ మాటలు విని వానరులు తోకలాడించి, సింహనాదాలు చేసి, రాక్షససేన మీదికి విజృంభించారు. విభీషణుడూ, అతని మంత్రులూ కూడా రాక్షససేనపై యుద్ధం సాగించారు.

ఈలోపుగా లక్ష్మణుడు ఒక బాణంతో ఇంద్రజిత్తు రథసారథి తల నరికేశాడు. అప్పుడు ఇంద్రజిత్తు తానే తన రథాన్ని నడుపుకుంటూ యుద్ధం చేశాడు. అది చూడటానికి ఆశ్చర్యకరంగానే ఉన్నది గాని, లక్ష్మణుడు అతన్ని బాధించటానికి అవకాశం మరింతగా ఏర్పడింది. అదెబ్బతో ఇంద్రజిత్తుకు ఉండిన యుద్ధగర్వం పోయింది. అతని ముఖంలో మార్పు గమనించిన వానరులు ఎంతగానో సంతోషించారు.



ప్రమాధి, శరభుడూ, రభసుడూ, గంధ  
మాదనుడూ అనే నలుగురు వానర  
వీరులూ, ఇంద్రజిత్తు రథాన్ని లాగే  
నాలుగు గుర్రాల మీదా ఒక్కసారి  
పడ్డారు. అవి నెత్తురు గక్కి, చచ్చి  
పడిపోయాయి.

ఇంద్రజిత్తు రథం నుంచి నేల మీదికి  
దిగి, లక్ష్మణుడిపై బాణాలు వేస్తూ మీదికి  
వచ్చాడు. అతని చుట్టూ రాక్షసులు  
కమ్ముకుని ఉన్నారు.

ఇంద్రజిత్తు వాళ్ళతో, "మీరు యుద్ధం  
సాగిస్తూ ఉండండి. మీ చాటున నేను  
నగరంలోకి వెళ్ళి, మరొక రథం ఎక్కి  
వస్తాను," అన్నాడు.

అతను ఆ ప్రకారమే లంకలోకి వెళ్ళి,  
మంచి రథం సిద్ధం చేయించి, దానిమీద  
తిరిగి యుద్ధానికి వచ్చాడు. అతను  
ఉన్నట్టుండి రథం మీద తిరిగి ప్రత్యక్షం  
కావటంచూసి, లక్ష్మణుడూ, విభీషణుడూ  
కూడా ఆశ్చర్యపోయారు.

ఈసారి ఇంద్రజిత్తు తన బాణాలతో  
వానరసేనకు అమితంగా నష్టం కలిగిం  
చాడు. అదిచూసి లక్ష్మణుడు అతని విల్లు  
విరిచాడు. తరవాత అతని సారథి తల  
నరికేశాడు. అయినా ఇంద్రజిత్తు యుద్ధం  
సాగించటమేగాక, విభీషణుణ్ణి కూడా తన  
బాణాలతో గాయపరిచాడు. విభీషణుడు



మండిపడి, తన గదతో ఇంద్రజిత్తు  
రథాశ్వాలను చంపాడు.

తరవాత ఇంద్రజిత్తు, లక్ష్మణుడూ  
దివ్యాస్త్రాలు ఒకరి మీద ఒకరు ప్రయో  
గించుకున్నారు. చిట్టచివరకు లక్ష్మణుడు  
ప్రయోగించిన ఇంద్రాస్త్రంతో ఇంద్రజిత్తు  
తల తెగి కిందపడింది.

విభీషణుడూ, వానరులూ సెంహ  
నాదాలు చేశారు. వానరులు విజయ  
గర్వంతో తమని వధ చెయ్యసాగేసరికి  
రాక్షసులు రెట్టింపు శోకంతో, లంకలోకి  
పారిపోయారు.

ఇంద్రజిత్తు చావగానే వానరులు  
అమితంగా సంతోషించి, లక్ష్మణుణ్ణి కొని

యాడారు. లక్ష్మణుడు రాముడి వద్దకు పోయి నమస్కరించి నిలబడ్డాడు. రాముడు అతన్ని కొగలించుకుని, "ఇంద్రజిత్తు చావటం రావణుడి కుడిభుజం తెగి పోవటమే. ఇక రావణుణ్ణి అతి సులువుగా చంపగలను," అని, లక్ష్మణుడి గాయాలకు చికిత్స చేయమని సుషేణుణ్ణి నియోగించాడు.

ఇంద్రజిత్తు వెంట వచ్చి, యుద్ధ భూమిలో అక్కడక్కడా యుద్ధం చేస్తున్న రాక్షసవీరులు, ఇంద్రజిత్తు పోయినట్టు విని దుఃఖిస్తూ, రావణుడి వద్దకు వెళ్ళి, విభీషణుడి సహాయంతో లక్ష్మణుడు ఇంద్రజిత్తును చంపాడని చెప్పారు. ఆ వార్త వింటూనే రావణుడు మూర్ఛపోయాడు.

తిరిగి స్పృహ వచ్చినాక రావణుడు ఇంద్రజిత్తు కోసం చాలా శోకించాడు. అతని పుత్రశోకం క్రమంగా క్రోధంగా మారింది. అతనికి సీతనే చంపేయాలన్న అభిప్రాయం కలిగింది. అతను తన ఎదట ఉన్న రాక్షసులతో, "నా కొడుకు

ఇంద్రజిత్తు మాయసీతను వానరుల ఎదట చంపి చూపించాడు. నేను నిజమైన సీతనే చంపుతాను. రాముడి మీది నుంచి మనసు మరలని సీతను చంపేస్తాను," అని చెప్పి, కత్తి దూసి, రౌద్రంగా అశోకవనంలో ఉండే సీతాదేవి దగ్గరికి బయలుదేరాడు.

ఈ సంగతి తెలిసి మండోదరి, రావణుడి మంత్రిలూ అతనికి అడ్డు తగిలారు.

"ఇప్పటికైనా సీతను రాముడికి అప్పగించి, సర్వనాశనం జరగకుండా చూడు," అని మండోదరి రావణుడికి హితవు చెప్పింది.

"ఈ కోపాన్ని రాముడి మీద చూపించు. సీతను చంపి సాధించే దేమిటి?" అన్నారు రావణుడి మంత్రిలు.

తన కర్తవ్యం రాముణ్ణి చంపటమే కాని, సీతను చంపటం కాదని తెలుసుకుని, రావణుడు ఉగ్రమైన లంకా యాగం మొదలు పెట్టాడు.






# చందమామ కబుర్లు

## కృత్రిమ వర్షం!

గుజరాత్ లోని కచ్ ప్రాంతంలో గత జూలై నెలలో కొన్ని ప్రయోగాలద్వారా వర్షం కురిపించారు. 'కాచే టాగ్సు' మీద 'సియర్స్ అయోడైడ్' అనే రసాయనిక పదార్థాన్ని చల్లివేట్టడంతో ఆ అనిరి మేఘంను కాశి వర్షం కురుస్తుంది. దీనిని 'క్లౌడ్ సీడింగ్' అని అంటారు. అయితే దీనికి, అనుకూలమైన వాతావరణం అంటే — ఆకాశంలో మేఘాలు, వర్షం ఉట్టిగ్రత, గాలిలో తగిన తడి కావాలి. అప్పుడే ఈ ప్రయోగం విజయవంతమవుతుంది. 27 చోట్ల జరిగిన 'క్లౌడ్ సీడింగ్' ప్రభావం వాతావరణం మీద నాలుగు రోజులు కొనసాగింది.




## ఈ దడంలో దిక్కార్డు!

అందుల పెర్వార్లోపాట గురించి ఇటీవల తెలుసు కున్నాం. ఇప్పుడు ఒక వికలాంగురాలు ఈతలో నది కొ త రికాడు స్వప్నించింది. బెంగళూరుకు చెందిన తానకి అనే ప్రీతి వక్షవాతంతో రెండు కాళ్ళూ చెల్వి, తీన్నాయి. ట్యాంక్ ఉట్టోగిని అయిన ఆమె ధక్రాల తుప్పీలోనే తీసుకుంది. అదంతలమైన పట్టువంతో ఆమె కత్తోలికమైన 'ఇంగ్లీష్ ధానర్'లో ఇంగ్లాండులోని 'షేక్స్పియర్ థీర్'నుంచి, ప్రాన్స్ లోని విస్సంట్ వరకు అంతే 37 కి.మీ. దూరం ఈది రికాడును స్వప్నించింది. ఆమె బెంగళూరులోనే ఈతలో తక్షణ ప్రారంభించింది. నముద్రం ఈతలో తక్షణ పొందడానికి మార్చే వీర్తో పెట్టింది. అక్కడ చేరిన ఒక వారంలోగా 7 కి.మీ. దూరంలోపున్న 'నెయింట్ మేరీస్' దీవిని చేరుకోకలిగింది. మార్చే కీత్ పప్పితి అంబాలు వడటానికి బదు వారాలు గడిపాక, మూడు వారాల తక్షణపొంది, తానకి జూలై 29 వ తేదీ 37 కి.మీ. దూరం ఈదగలిగింది. పిళ్ళలోంది గట్టుమీదికి వస్తూ ఆమె, 'నా దీవిక స్వన్నం వరించింది' అని అన్నది.

## అడుపుటోటి వచ్చిన పెరుగుదల!

కరీంనగర్ జిల్లాకు చెందిన గట్టయ్య అనే క్షుర్రుడు వడకొండేళ్ళ వయసు వరకూ మామూలుగా, అంటే 4 అడుగుల ఎత్తే ఉండేవాడు. ఆ తరవాత అతడు పెడుతు చెల్లులా పెరగసాగాడు. పడెవిమీదేళ్ళు వినడేవరికి 7 అడుగులా 4 అంగుళాల ఎత్తు పెరిగాడు. ఇప్పుడు మనదేశంలో అందరికన్నా పొడవైనవాడు గట్టయ్య. అయినా, అతడు పెరగడం అగలేదు. అపారదలమైన గట్టయ్య పెరుగుదలకు కారణం ఏమిటా అని డాక్టర్ల వరికోదనలు జరిపారు. ఏమ్యూటర్నిగ్రంధిలో ఏర్పడిన 'ట్యూమర్' కారణమని గ్రహించి, ఇద్దరు డాక్టర్ల వర్కేక్షణలో 12 నుంచి డాక్టర్లు, 5 గంటలవేపు అవలేషన్ చేసి, 'ట్యూమర్'ను తొలగించారు. అప్పటికి అగింది గట్టయ్య పెరుగుదల:





# రాజు తీర్పు

చిన్నాపురం అనే ఊళ్ళో సాంబయ్య, లింగయ్య అనే ఇద్దరు వ్యాపారస్తులుండే వారు. వాళ్ళు ఇరుగుపొరుగు వాళ్ళు కావడంతో, ఇద్దరి మధ్యా అంతో ఇంతో స్నేహం వుండేది. సాంబయ్య మనసు మంచిది. పరోపకారి, పాపభీతి కలవాడు. కానీ లింగయ్య మాత్రం పెద్ద కపటి. కాస్త పచ్చగా వుండేవాళ్ళను చూసి ఈర్ష్యతో కుమిలిపోయేవాడు.

సాంబయ్య మంచితనం అదీ తెలిసిన ఆ ఊరివాళ్ళు, అతనిపట్ల ఎంతో అభిమానంకనబరిచేవాళ్ళు. ఇది లింగయ్యకు నచ్చేది కాదు. క్రమంగా అతనిలో ఈర్ష్యా భావం పెరిగిపోయి, సాంబయ్య పట్ల ద్వేషంగా మారింది. ఎలాగైనా అతణ్ణి చిక్కులపాలు చెయ్యాలని నిర్ణయించుకుని, సమయం కోసం ఎదురు చూడసాగాడు.

ఇలా వుండగా, పెళ్ళిడు కొచ్చిన సాంబయ్య కూతురికి సంబంధం కుదిరింది. పెళ్ళి భర్తలకు డబ్బు తక్కువ కావడంతో, అతడు లింగయ్యను కొంత డబ్బు సర్దుమని అడిగాడు.

ఇది లింగయ్యకు మంచి అవకాశంగా తోచింది. అయితే, ఆ అవకాశాన్ని సాంబయ్యను చిక్కుల్లో పెట్టడానికి ఎలా ఉపయోగించుకోవాలా అని ఆలోచిస్తూ, "నా దగ్గర మాత్రం డబ్బెక్కడుంది. సాంబయ్యా! ఈమధ్యనేకదా, నా నాలుగో కూతురి పెళ్ళి పెద్దకట్నం పోసి అయిందనిపించాను. మరెక్కడైనా ప్రయత్నించు," అన్నాడు.

సాంబయ్య స్వతహాగా మొహమాటస్తుడు. అతడు ఎవరి దగ్గరకూ వెళ్ళి అప్పు అడగలేడని లింగయ్యకు తెలుసు. అందుకే, ఈ చిన్న అడ్డుపుల్ల వేసచూకాడు.



లింగయ్య ఊహించినట్టే సాంబయ్య, "నాసంగతి నీకు తెలియంది కాదుకదా, లింగయ్యా! పనిగట్టుకుని వెళ్ళి డబ్బు కోసం ఎవరి దగ్గర చెయ్యిచావగలను. ఈ సాయమేదో నువ్వే చెయ్యాలి. నా చర్మం ఒలిచి నీకు చెప్పలు కుట్టిస్తాను!" అంటూ లింగయ్య చేతులు పట్టుకుని ప్రాధేయ పడ్డాడు.

లింగయ్య కాసేపు ఆలోచించినట్టు నటించి, "సరే, తప్పేదేముంది! ఆ మధ్య మా వియ్యంకుడి మేనమామ వెంకటాచలం దాచమని, నాకు కొంత డబ్బిచ్చి పోయాడు. దాచమంటే, అతడి ఉద్దేశం దాన్ని వడ్డీలకు తిప్పమనే. అందులోంచి నీక్కావలసిన మొత్తం ఇస్తాను," అంటూ లోపలి గదిలోకి పోయి డబ్బు తెచ్చి, సాంబయ్యకిచ్చాడు.

సాంబయ్య తన కూతురు పెళ్ళయిన నాలుగు నెలలకల్లా, లింగయ్య ఇచ్చిన డబ్బు వడ్డీతోనూ తీసుకువచ్చి చెల్లించి, "అనాడు నువ్వు చేసింది చాలా గొప్ప సాయం, లింగయ్యా!" అన్నాడు కృతజ్ఞతగా.

లింగయ్య ఒక్కక్షణకాలం ఆశ్చర్య పోతున్నవాడిలా సాంబయ్యకేసి చూసి, "అది సరే! మరి చెప్పలజత మాటే మిటి?" అన్నాడు నిలదీసినట్టు.



"చెప్పల జతేమిటి?" అన్నాడు సాంబయ్య. లింగయ్య అన్నదేమిటో అర్థంకాక.

"అహా, ఇదీ ఈ కలియుగంలో మనుషుల తీరు! అవసరంతీరాక ఎవరైనా సరే మాట్లాడే మాట తీరు ఇలాగే వుంటుంది. నా దగ్గర డబ్బు తీసుకునేటప్పుడు, నీ చర్మంతో నాకు చెప్పలు కుట్టిస్తానన్నావుగదా? ఇంతలోనే అన్న మాట మరిచావా?" అని అన్నాడు లింగయ్య నిష్ఠూరంగా.

సాంబయ్య నిర్ఘాంతపోయి, "ఏదో మాటవరసకన్నమాట! నువ్వు దాన్ని నిజం అనుకోవడం ఏమిటి?" అన్నాడు.

లింగయ్య కోపంగా, "అదంతా నాకు తెలియదు. మాటంటే మాటే!" అన్నాడు విధంతా మారుమోగిపోయేటట్టు.

నలుగురూ చేరారు. విషయం విని లింగయ్యకు నచ్చజెప్ప చూశారు. అయితే లింగయ్య ససేమిరా తనకు సాంబయ్య చర్మపు చెప్పులు కుట్టించి తీరాలని పట్టు పట్టాడు.

ఈ సంగతి గ్రామాధికారి దాకా వెళ్ళింది. లింగయ్య దగ్గర లంచం తిన్న గ్రామాధికారి, లింగయ్యకు అనుకూలంగా తీర్పుచెప్పాడు. దిక్కుతోచని సాంబయ్య, కూతురు, అల్లుడు ఇచ్చిన సలహామేరకు అప్పటికప్పుడే బయలుదేరి రాజుగారి దగ్గరకు వెళ్ళాడు.

రాజు, లింగయ్యను కూడా పిలిపించి, కథంతా విని, తీర్పుకోసం వారం రోజుల తరవాత రమ్మని ఇద్దరినీ పంపేశాడు.

రెండు రోజుల తరవాత లింగయ్య, విదో సొంతపని మీద పట్నం బయలు దేరాడు. దారిలో ఒక అడవి ప్రాంతాన దొంగలు హఠాత్తుగా అతడి మీద దాడి చేశారు. అయితే, అదే సమయానికి రాజు గుర్రం మీద వెటకు పోతూ, దూరం నుంచి వాళ్ళను చూశాడు.

రాజును గుర్తుపట్టిన లింగయ్య, చేతులెత్తి ఆయనకు నమస్కరిస్తూ, "మహా ప్రభో! ఈ దొంగల బారినుంచి నన్ను రక్షించండి. చచ్చి మీ కడుపున పుడతాను!" అని వేడుకున్నాడు.





రాజు కత్తిదూని దొంగలను తరిమి  
కొట్టాడు. లింగయ్య ఆనందంగా ఆయనకు  
వంగి వంగి దణ్ణం పెట్టి, తన కృతజ్ఞతలు  
చెప్పకున్నాడు.

గడువురోజున సాంబయ్య, లింగయ్య  
రాజు దగ్గరకు వెళ్ళారు. రాజు మరొక  
సారి వాళ్ళు చెప్పింది విని, "మాటంటే  
మాటే! సాంబయ్య అన్నమాట! ప్రకారం,  
లింగయ్యను తన చర్మం ఒలిచి చెప్పలు  
కుట్టించాల్సిందే," అని తీర్పు చెప్పాడు.

సాంబయ్య భయంతో వణికిపోయాడు.  
సభలో వున్న వాళ్ళందరూ నిర్భాంత  
పోయారు. మొదట ఇలాంటి తీర్పు ఇచ్చిన  
గ్రామాధికారి, లింగయ్య మాత్రం పొంగి  
పోయారు.

లింగయ్య కసిగా పళ్ళు కొరుకుతూ,  
సాంబయ్యను సమీపిస్తుండగా, రాజు,  
"అగు!" అన్నాడు. లింగయ్య అగాడు.  
రాజు తాపిగా, "సాంబయ్య నీకిచ్చిన  
మాట సరే. నువ్వు, నాకిచ్చిన మాట  
సంగతేమిటి?" అని అడిగాడు.

"ఏ మాట, ప్రభూ!" అన్నాడు  
లింగయ్య అమాయకంగా.

"అహా, అప్పుడే ఇచ్చిన మాట మరిచా  
వన్నమాట! నాలుగు రోజుల క్రితం  
నువ్వన్నదేమిటి? దొంగలబారి నుంచి  
రక్షిస్తే, నా కడుపున పుడతాననేగదా!  
ఇప్పుడు నువ్వు చనిపోతే, త్వరలో నాకు  
వారసుడు పుడతాడు!" అన్నాడు రాజు  
గంభీరంగా.



ఇదివిని లింగయ్య నిలువెల్లా కంపించి పోతూ, "ఏదో మాటవరసకన్నాను, ప్రభూ!" అన్నాడు.

"అదేం కుదరదు. మాటంటే మాటే! సాంబయ్య మాటవరసకన్నమాట మీదే కదా, మీ ఊరినుంచి నాదాకా వచ్చారు. ఇప్పుడు నీ విషయంలో తీర్పు మరోలా ఇస్తే, ప్రజలేమనుకుంటారు? అందు వల్ల, నువ్వు సాంబయ్య చర్మం ఒలిచిన మరుక్షణం చావడానికి సిద్ధంగా వుండు. సాంబయ్య చర్మపు చెప్పల జత, నా కడుపునపుట్టాక తొడుక్కుండువుగానిలే!" అన్నాడు రాజు.

సభలో అందరూ పెద్దగా నవ్వారు.

లింగయ్య సిగ్గుతో తలవంచుకున్నాడు. రాజు తనకు బుద్ధి చెప్పడానికే, దొంగల్ని స్పష్టించి, తనకలవాలైన ఊతపదాన్ని ఇలా ఉపయోగించుకున్నాడని, అతడికి అర్థమైంది.

లింగయ్య చప్పనపోయి, రాజుపాదాల మీదపడి, "మహాప్రభో! ఇక జన్మలో

ఎలాంటి తప్పు చేయను. ఇది మొదటి తప్పుగా భావించి మన్నించండి," అంటూ వేడుకున్నాడు.

"సరే! ఇది మొదటి తప్పుగా భావించి వదిలేస్తున్నాను. ముందు సాంబయ్యకు క్షమాపణ చెప్పకో," అన్నాడు రాజు.

లింగయ్య, సాంబయ్య చేతులు పట్టు కుని క్షమించమని కోరాడు. మంచి మనసూ, క్షమాగుణం గల సాంబయ్య అతణ్ణి తేలిగ్గా క్షమించేశాడు.

రాజు, లంచం తిన్న గ్రామాధికారికి స్వల్పశిక్ష వేసి, గట్టిగా హెచ్చరించాడు. రాజు ఈ వివాదాన్ని పరిష్కరించిన తీరు చూసి, అందరూ హర్షధ్వనాలు చేశారు. సాంబయ్య, లింగయ్య తలవంచి రాజుకు నమస్కరించి తమఊరు బయలుదేరారు.

అనాటి నుంచీ వాళ్ళిద్దరూ నిజమైన స్నేహితులుగా మారిపోయారు. లింగయ్య తన కపట ప్రవర్తనకు స్వస్తి చెప్పి, నిజాయితీగా మనులుతూ అందరిచేతా మంచివాడనిపించుకున్నాడు.





## ఆవుమంచితనం

ఒక జమీందారుకు పాడిఆవుల మీద ఎక్కువ మక్కువగా వుండేది. పశువుల సంతలు జరిగే రోజుల్లో, ఆయన తప్పకుండా తన పనివాళ్ళతో అక్కడికి వెళ్ళి, నచ్చిన పాడిఆవులను బెరమాది కొనేవాడు.

ఒకసారి పశువుల సంతలో జమీందారుకు ఏ ఆవు నచ్చలేదు. ఇంతలో ఒక రైతు తన పాడి ఆవును అమ్మాలని, ఆవును, దూడను తోలుకుని సంతలోకి వస్తూ కనిపించాడు.

ఆవు చూడడానికి బాగా ఉండడంచేత, జమీందారు రైతును అపి, “ఆవును అమ్ముతావా?” అని అడిగాడు.

“అమ్మబానికే కదండీ, ఇంత దూరం తోలుకు వచ్చింది,” అన్నాడు రైతు అమాయకంగా.

“ఆవు మంచిదేనా?” అని అడిగాడు జమీందారు.

“నా ఆవు నాకు మంచిదిగాక చెడ్డదిగా ఎలా కనిపిస్తుంది, బాబయ్యా!” అన్నాడు రైతు.

“అదేమన్నా పాడిచే లక్షణం వున్నది కాదు కదా?” అని ప్రశ్నించాడు జమీందారు.

“కోపం తెప్పిస్తే పాడవకేం చేస్తుందండీ! మనిషయితే కనురుతాడు; పశువైతే పాడుస్తుంది. ఇది మామూలే కదండీ,” అన్నాడు రైతు.

“సరే! ఇంతకూ నీ ఆవు రోజుకు ఎన్నిసేర్ల పాలిస్తుంది?” అని అడిగాడు జమీందారు.

“అది తేల్చి చెప్పడం కష్టం, బాబయ్యా! కాని ఒకటి, నా ఆవు తనదగ్గిరున్న పాలన్నీ దాచుకోకుండా ఇచ్చేస్తుంది,” అన్నాడు రైతు.

ఆ జవాబుకు జమీందారు చిన్నగా నవ్వుకుని, మరేమీ ప్రశ్నించకుండా, రైతు అడిగిన ధరకు ఐదు వరహాలు అధికంగానే ఇచ్చి, ఆవును కొన్నాడు.

—యస్. లక్ష్మివిద్య





## దైవభీతి - రాజభక్తి

ఇరాన్ దేశం లోని ఒక గ్రామంలో ఇబ్రహీం, ఇస్మాయిల్ అనే ఇద్దరు కబ్బెలు అమ్ముకునేవారు ఉండేవారు. వాళ్ళు రోజూ అడవికి పోయి, కబ్బెలు కొట్టి, సమీపంలో ఉన్న నగరానికి పోయి అమ్ముకుని, ఆ చాలీచాలని డబ్బుతో తమ పెద్ద సంసారాలు గడుపుతూ, తాము ఏ విధంగానైనా ధనవంతులమై పోతే బాగుండుననుకునేవారు.

అయితే, ఇబ్రహీం దైవభీతి, రాజభక్తి కలవాడు కావటంచేత, దైవానికి, రాజుకూ సమ్మతమయ్యేలాగా తాను ధనవంతుడు కావాలని కోరుకునేవాడు. ఇస్మాయిల్ కు ఇలా పట్టంపు లేదు. దైవంగాని, రాజుగాని తన దారిద్ర్యాన్ని తొలగించరు గనక, తాను ధనవంతుడు కావడానికి వారి సమ్మతి అవసరం లేదని అతని ఉద్దేశం.

ఒకరోజు అడవిలో వాళ్ళిద్దరూ చెరోక పక్కా కబ్బెలు కొట్టుతున్నారు. ఉన్నట్టుండి ఇస్మాయిల్ కు ఒక ఆలోచన వచ్చింది. అతను ఇబ్రహీం దగ్గరకు వచ్చి, "మాడు, ఇబ్రహీం! అడవులలో నిధి నిక్షేపాలుంటాయంటారు. మనకు అటువంటిది ఒకటి దొరికిపోతే ఎంత బాగుంటుంది!" అన్నాడు.

"దొరికితే ఏం లాభం? అది మనకు చెందదు కదా! నిధి నిక్షేపాలు ప్రజలందరి సొత్తు కనక, అవి పాడుపాకు చెందటం సంప్రదాయం," అన్నాడు ఇబ్రహీం.

"నీ సంప్రదాయం తగ్గలబడా!" అని శాపనార్థాలు పెట్టి, ఇస్మాయిల్ తన పని చూసుకోబోయాడు.

మర్నాడు ఇద్దరూ అడవిలో కబ్బెలు కొట్టేటప్పుడు ఇబ్రహీంకు ఒక మొద్దు



దొరికింది. అతను దాన్ని కష్టపడి రెండుగా గొడ్డలితో నరికేసరికి అతనికి ఆశ్చర్యమూ, భయమూ కూడా కలిగాయి. ఎందుకంటే ఆ మొద్దు లోపల ఒక బంగారు పాత్ర ఉన్నది. మూత తీసి చూస్తే పాత్రనిండా బంగారు దీనారాలున్నాయి.

అతను వెంటనే ఇస్మాయిల్ ఉన్న చోటికి పరిగెత్తుకుంటూ వెళ్ళాడు. ఇబ్రహీంను చూసి ఇస్మాయిల్ కంగారుపడ్డట్టు కనిపించాడు. కాని, తనకు బంగారం దొరికిందని ఇబ్రహీం చెప్పినాక ఆశ్చర్య పడి. "దాన్ని ఎం చెయ్యబోతున్నావు?" అని అడిగాడు.

"ఏముంది? తీసుకుపోయి పాదుషా గారికి ఇచ్చేస్తాను. ఆయన ఏమైనా ఇస్తే తీసుకుంటాను." అన్నాడు ఇబ్రహీం.

"ఓరి దొర్నాగ్నూడా! అయితే నీకు మంచికాలం రాదుపో," అన్నాడు ఇస్మాయిల్.

"మంచికాలం వచ్చేమాటుంటే నన్ను వెతుక్కుంటూ అదే వస్తుంది," అన్నాడు ఇబ్రహీం.

డబ్బు కోసం అంతగా విలవిలలాడే ఇస్మాయిల్ తనకు దొరికిన బంగారాన్ని చూడటానికైనా రాకపోవటం ఇబ్రహీంకు ఆశ్చర్యంగానే తోచింది. అతను బిందెను తీసి ఒక పక్కన పెట్టి, మొద్దును నరికి



కట్టెలుచేసి, బంగారు పాత్రను కట్టెల మధ్య కనబడకుండా పెట్టి మోపుకట్టి, ఇంటికి వెళ్ళి కట్టెలు అక్కడ పడేసి, బంగారు పాత్రను రాజధానికి తీసుకుపోయి పాదుషా పాదాల దగ్గర పెట్టి అది తనకు ఎలా దొరికినదీ చెప్పుకున్నాడు.

పాదుషా నిండు దర్బారులో అతని రాజభక్తిని మెచ్చుకుని, ఆ పాత్రను స్వీకరించి, ఇబ్రహీంకు బహుమానంగా పాత్రలోని దీనారాలియ్యక, ఖజానా నుంచి నూరు దీనారాలు తెప్పించి ఇచ్చి, అతన్ని పంపేశాడు.

ఇబ్రహీం వెంటనే ఆ డబ్బుతో చిన్న వ్యాపారం ప్రారంభించాడు.

ఇది జరిగిన రెండు రోజుల తరవాత, ఇస్మాయిల్ నకిలీ బంగారాన్ని మేలిమి బంగారమని చెప్పి, రాజధాని నగరంలో అమ్మజూపుతూ రాజభటులకు దొరికి పోయాడన్న వార్త ఇబ్రహీం ఉండే గ్రామంలో తెలిసింది. ఇబ్రహీం వెంటనే రాజధానికి వెళ్ళాడు.

ఇస్మాయిల్ పాదుషాగారి విచారణ ఎదురుచూస్తూ నిర్బంధంలో ఉన్నాడు. ఇబ్రహీం పాదుషాను కలుసుకుని, ఇస్మాయిల్ కు తాను జామీను ఉంటాననీ, అతన్ని వదిలిపెట్టవలసిందనీ కోరాడు. పాదుషా ఇబ్రహీం అభ్యర్థన విని, సభికులతో ఇలా చెప్పాడు:

“దైవభీతి, రాజభక్తి కలిగి సంప్రదాయ బద్ధంగా జీవించేవారు సుఖంగా ఉండగలరు. వీటిని వ్యతిరేకించిన వారు కష్టాలపాలవుతారు. ఇందుకు ఒక చిన్న కథ చెబుతాను. ఇద్దరు కట్టెలమ్మి జీవించేవారుండేవారు. వారిలో ఒకడు దైవభీతి, రాజభక్తి కలవాడు. ఒకరోజు

షికారుగా అడవికి పోయిన పాదుషా వారి సంభాషణ విని, రెండు నకిలీ బంగారపు పాత్రలను వారు కట్టెలు కొట్టే చోట పూడ్చించాడు. అవి వారిద్దరికీ దొరికాయి. మొదటివాడు తన బంగారపు పాత్రను సంప్రదాయం ప్రకారం పాదుషాకు అప్పగించి, నూరు దీనారాలు బహుమతి పొందాడు. రెండోవాడు అంతా తనకే కావాలని దురాశపడి, సంప్రదాయ విరుద్ధంగా ఆ నకిలీ బంగారాన్ని అమ్మి బోయి దొరికిపోయాడు. మొదటివాడు ఇబ్రహీం, రెండోవాడు ఇస్మాయిల్.”

ఇలా చెప్పి పాదుషా ఆ ఇద్దరినీ సభికులకు చూపాడు.

ఇబ్రహీం జామీను పైనా, అతని కోరిక ప్రకారమూ ఇస్మాయిల్ ను పాదుషా వదిలిపెట్టాడు. ఇస్మాయిల్ కు బుద్ధి వచ్చి, చెంపలు వేసుకున్నాడు. ఇబ్రహీం అతన్ని తన వ్యాపారంలో భాగస్వామిగా చేసుకున్నాడు. కాలక్రమాన ఇద్దరూ పెద్ద వ్యాపారస్తులయ్యారు.





## ప్రకృతి వింతలు :

### కోతుల పరికంభ్రత!

మనుషులలాగే కోతులు తమ శరీరాలను గీరు కోవడం అందరికీ తెలిసినదే. కోతులు తమ శరీరాలను శుభ్రంగా ఉంచుకుంటాయి. ఒక కోతి మరొక కోతి శరీరాన్ని అకులతో తుడవడం తరచూ జరుగుతూ ఉంటుంది. ఒక్కొక్కసారి చిన్న పుల్లతో, ఒకకోతి మరొకకోతి పళ్ళను శుభ్రం చేస్తుంది!



### గురితప్పని చేపలు!

'ఆర్పర్' చేపలు దాదాపు 20 సెం. మీ. పొడవు ఉంటాయి. తెల్లగా మెరిసే నీటి శరీరం మీద అద్భుతంగా నల్లటి చారలుంటాయి. ఇవి ఆహారం వేటాడే తీరు చాలా విచిత్రమైనది. పెద్ద కళ్ళుగల ఈ చేపలు, నీటి పైభాగానికి వచ్చి, నీళ్ళకు పైన వేలాడే అకుల అంచులపై ఉన్న కీటకాల మీదికి, ముక్కులతో నీళ్ళను చిమ్ముతాయి. కీటకం నీళ్ళల్లోకి పడగానే పట్టి తినేస్తాయి, నీళ్ళల్లో ఉన్న పురు కీటకానికి కనపడకుండా తగిన జాగ్రత్త తీసుకుంటాయి.

### తూనీగ వీరవిహారం!

లార్వాదశలోని తూనీగలను జలకన్య (నింఫ్) అని అంటారు. ఇవి విపరీతమైన అకలితో నీళ్ళలోని చిన్నచిన్న చేపలనూ, క్రిములనూ, నత్తలనూ, కప్ప పిల్లలనూ పట్టి తింటాయి. ఏమీ లేనప్పుడు సాటి లార్వాలనే పట్టి తింటూ, నీళ్ళలో ఒక భయాన్ని పుట్టిస్తాయి. అలా నీళ్ళలో చాలాకాలం గడిచి, రూపాంతరం కలిగే దశ నమీపించగానే వెలుపలికి వస్తాయి. పైచర్యాన్ని ఒలుచుకుని అందమైన రెక్కలతో బయట ప్రపంచంలోని కీటకాలను పట్టి తినడానికి బయలుదేరుతాయి!



# Don't you owe the



See my tail  
It's out of a  
Fairy Tale



Nice 'n' funny  
I'm a Bunny



Your Bear Hugs  
are warmer  
than mine

Foxy is my name  
But I'm ob-so lame




Tonight  
Tomorrow



Little one a cuddles?



Give the  
Lil' Panda  
a Handa



I can't chase  
no mice  
But I'm  
soft 'n' nice



No carrots to eat  
But I'm a treat



'n' hug me tight  
w I'll give you  
a ride

The  
**CHANDAMAMA**  
Collection of Soft Toys

CHANDAMAMA TOYTRONIX

**పోటో వ్యాఖ్యల పోటీ : : బహుమానం రూ. 100/-**

ఈ పోటోల వ్యాఖ్యలు 1992 డిసెంబరు నెల సంచికలో ప్రకటింపబడును.



M. Natarajan

M. Natarajan

★ పై పోటోలకు సరియైన వ్యాఖ్యలు ఒక్కమాటలో గానీ, చిన్న వాక్యంలోగానీ కావాలి. (రెండు వ్యాఖ్యలకూ సంబంధం ఉండాలి.) ★ అక్టోబర్ నెల 15వ తేదీలోగా వ్యాఖ్యలు మాకు చేరాలి. ★ మాకు చేరిన వ్యాఖ్యలలో అత్యుత్తమంగా ఉన్న నెట్టుకు (రెండు వ్యాఖ్యలకు కలిపి) రూ. 100/-లు బహుమానం. ★ వ్యాఖ్యలు రెండూ పోస్టుకార్డుపైన రాసి, ఈ అడ్రసుకు పంపాలి: - చందమామ పోటో వ్యాఖ్యల పోటీ, మద్రాసు-26

**జగన్మొ నెల పోటీ ఫలితాలు**

మొదటి పోటో: కొండంత వినుగుకు శివ్ గవ్వంత!

రెండవ పోటో: నవీనాది శివ్ కొండంత వినుగు!

పంపినవారు: డి. అలివేలుమంగ, W/O డి. ఎన్. ఎన్. మూర్తి, గెడ్డపేరి, పార్వతీపురం-532 501

బహుమతి మొత్తం రూ. 100/- నెలాఖరులోగా పంపబడుతుంది.

**చందమామ**

ఇండియాలో సంవత్సర చందా: రూ. 48-00

చందా పంపవలసిన చిరునామా:

**డాక్టర్ విజన్స్, చందమామ బిల్డింగ్స్, వడవళని, మద్రాసు-600 026**

Printed by B.V. REDDI at Prasad Process Private Ltd., 188 N.S.K. Salaj, Madras 600 026 (India) and Published by B. VISHWANATHA REDDI on behalf of CHANDAMAMA PUBLICATIONS, Chandama Buildings, Vadapalani, Madras 600 026 (India). Controlling Editor: NAGI REDDI.

The stories, articles and designs contained herein are exclusive property of the Publishers and copying or adapting them in any manner will be dealt with according to law.



# వనిత

నవంబర్ (92) సంచిక

దీపావళి విశేష  
సంచికగా  
వెలువడుతోంది!

ఇందులో

మృణమిద్ది రచయిత్రులు కలిసి,

75 వంటకాలు (కొన్ని వర్ణచిత్రాలతో),

హిందర్యపాషణకు సులభమైన మార్గాలు (సచిత్ర వ్యాసాలతో),

ఏల్లలకు ప్రత్యేక రీతీకలు, చాన్స్, వ్యంగ్య రచనలు,

దీపావళి గురించిన విశేష వ్యాసాలు,

పాఠకులకు ఆకర్షణీయమైన బహుమతులతో పోటీలు.

పేజీలు : 100

వెల : రూ. 8/-

ఈ సంచికని మీ స్థానిక ఏజెంట్‌తో గానీ మీరు పేపర్లు తెప్పించే దుకాణదారులతో గానీ ముందుగానే రిజర్వ్ చేసుకోండి. ఆ తర్వాత 'అయ్యో... కాపీ దొరకలేదే' అని వగవి ప్రయోజనం లేదు. ఇప్పటిన్నంచే మీ పుస్తకాల అంగడిలోనూ, మీ స్థానిక ఏజెంట్‌వద్ద ఒక నవంబర్ 'వనిత' (ఒకటేమిటి, మీ బంధుమిత్రులకి దీపావళి కానుకగా యివ్వడానికి మరో టీసు)ని మీ కోసం అట్టే పెట్టే పుంచమని చెప్పడం మరువకండి!

**వనిత**

\* విజ్ఞానానికి \* వినోదానికి \* వికాసానికి





**Crunch**

And you'll love the fruit in it!

**nutrine**

**Soft Hearts**

*Juicy, Crunchy, Fruity treats*



Visesh/NC/8938